


# سِرِّتِ الحَجِّ سَارِ

(حج سفرنامو)



سمیٔہ نندڑ  
سید محسن علی شاہ بخاری

# سردار لهيج سار

(حج سفرنامو ۽ چونڊ ڪلام)

سيد عبدالله شاهه فتاحي

سهيڙيندڙ

سيد محسن علي شاهه بخاري

بخاري پبليڪيشن،

ڳوٺ تنيا بقا شاه، ڪنڊيارو.

## حق واسطاً اداري وٽ محفوظ

ڪتاب جو نالو	: سردار لهيج سار
مصنف	: سيد عبدالله شاهه فتاحي
سهيڙيندڙ	: سيد محسن علي شاهه بخاري
تعداد	: پنج سؤ
چاپو	: پهريون
سال	: ۱۹۹۹ع
چاپيندڙ	: شعبه تصنيف و تاليف و ترجمه، ڪراچي يونيورسٽي.
چپائيندڙ	: بخاري پبليڪيشن، تنيا بقا شاهه، ڪنڊيارو.
مُلھ	: ۳۰ رپيا

ملڻ جو هنڌ

ڪاٺياواڙ اسٽور، اردو بازار، ڪراچي-سنڌ.

5 19/6/38

۴۵ دفعہ

پیر جی، تان کانی د پیریل بریک کھنڈا، و صاحبین  
دری ہمیشہ گئی جفت در پیر لکب، یگانہ در رگاہن  
"بی بوجا" بی خلعت تقریرون حیوانت، ات ی قدر  
شو، هن واقعیت کا قارئین ای، ات ی دور میں کیو وی

کاتبیل باب انتساب  
ماہ ۱۲۱۲ ہجری قمری  
ماہ ۱۲۱۲ ہجری قمری  
یہ خدا کی خیرات ہے  
یہ خدا کی خیرات ہے  
یہ خدا کی خیرات ہے

شہید عبداللہ شاہ فتاحی

سڄي دن جي دمن مان ڪير هئا يا حرمين، رفته آه مابعد  
جي وڏي نياڻيءَ

(منهنجي امڙ)

جي نالي

**محسن**

1 از دوالج ۵۱۳۴۵ = اجون ۱۹۲۷ ع  
از دوالج ۵۱۳۴۴ = اجون ۱۹۲۶ ع




# شهيد سيد حاجي عبدالله شاه فتاحي

تعارف: سيد ضياء الدين شاه فتاحي

شهيد سيد حاجي عبدالله شاه فتاحي جو خانداني تعلق دهليءَ جي مشهور بزرگ ۽ نامياري حڪيم سيد عبدالفتاح جيلانيءَ سان (تيرهينءَ پيڙهيءَ) وڃيو ملي. اها ئي اها نسبت آهي جنهن سبب شهيد بادشاهه پنهنجي نالي سان گڏ ”فتاحي“ لکندو هو. جنهن جي پيروي سندس پونيڙ اڄ سوڌو ڪندا اچن.

ان فتاحي خاندان جو هڪ فرد سيد مير محمد لاعقب ولد سيد محسن علي جو پڻ پنهنجي دؤر جو ناميارو حڪيم هو، سو مير فيض محمد اول والي رياست خيرپور ميرس جي خواهش مطابق ان ڏينهن دهلي مان لڏي اچي خيرپور ۾ سڪونت اختيار ڪئي، اهڙيءَ ريت فتاحي خاندان جي هڪ لامر هند کي ڇڏي هميشه لاءِ سنڌ جي ٿي ويئي. جتي اڄ تائين سندن پوريون اٺ پيڙهيون پوريون ٿي چڪيون آهن، جنهن جو تفصيل هيٺ ڏجي ٿو:



(۱) سيد صلاح الدين شاه (۲) سيد ضياء الدين (۳) سيد نور الدين شاه عرف مير حسن شاه پنهنجي شاه (رتائڊ D.E.O) ”اڳوا شريف“ ۾ رهي ٿو ۽ پٺيان هڪ پٽ ۽ پنج نياڻيون درازا شريف ۾ رهي ٿو. پنهنجي پيءُ جي گادي سنڀاليو ڇڏي ۱۹۵۹ع ۾ گذاري ويو.

وينو آهي.

”فتاحي خاندان“ هتي اچڻ بعد پهرين ٻن ٽن پيڙهين تائين ته حڪمت واري ڌنڌي کي هلايو، پر پوءِ مير صاحبان جي مهربانين سبب ”خيرپور رياست“ اندر سٺا عهدا سنڀالڻ لڳا. ”شهيد بادشاهه“ جو ڏاڏو مختيارڪار جي عهدي تي فائز هو. جڏهن ته سندس والد پوليس کاتي ۾ انسپيڪٽر هو. جيڪو 1893ع ۾ جڏهن احمد پور ٿاڻي تعلقي خيرپور ۾ صوبيدار هو، تڏهن کيس پهريون پٽ ڄائو، جنهن جو نالو ”عبدالله شاهه“ رکيو ويو. جنهن جوانيءَ ۾ رسي عالم، اديب، شاعر، بي باڪ مقرر ۽ هڪ مبلغ طور نه صرف خيرپور رياست پي سڄي سنڌ اندر وڏي شهرت ماڻي.

”سيد عبدالله شاهه“ پرائمري تعليم پنهنجي اباڻي ڳوٺ ”اڳڙا“ تعلقه گمبٽ مان ۽ سيڪنڊري تعليم ”ناز هاءِ اسڪول خيرپور“ مان حاصل ڪئي، تنهن بعد پنهنجي پيءُ جي مرضيءَ مطابق پوليس کاتي ۾ A.S.I جي پوست تي ڀرتي ٿيو. پر پوءِ سنت ٿي ان کاتي کي خدا حافظ چئي ديني تعليم حاصل ڪرڻ جي نيت سان وڃي ”امروت شريف“ نڪتو. جتي ان وقت جي نامياري عالم ۽ مبلغ سيدنا تاج محمد امروتيءَ جي زير نظر رهي. ديني تعليم سان ڳڙو ڳڙو، عربي ۽ فارسي زبان ۾ پڻ وڏو عبور حاصل ڪيائون. اتاهون پوءِ پنهنجي ڳوٺ ”اڳڙا“ اچي ”دارالاصلاح“ نالي هڪ ديني مدرسو کوليائون ۽ انهن ئي ڏينهن ۾ هڪ انجمن ”تبليغ الاسلام“ جو بنياد وڌائون. جنهن پوري خيرپور رياست اندر تبليغي ڪم شروع ڪري ڏنو. ان نيڪ ڪم ۾ ڪيترائي نيڪ ٻانهن سندس ٻانهن پيلي ٿي بيٺا. انجمن جو پاڻ صدر ۽ علامه اميد علي پنهور جنرل سيڪريٽري هئا ۽ ان جو مرڪز ”اڳڙا“ هوندو هو. جتي هر سال هڪ وڏو ديني اجتماع ٿيندو هو ۽ جنهن ۾ نه صرف رياست پر سڄيءَ سنڌ مان عالم، اديب ۽ عام ماڻهو قار وڏي تعداد ۾ اچي شريڪ ٿيندا هئا. اهو سلسلو سندس شهادت بعد جاري رهيو ۽ اڄ ڏينهن تائين اڃان هلندو اچي.

برصغير ۾ هلايل ”خلافت تحريڪ“ ۾ پڻ پاڻ ڀرپور حصو ورتائون. ايتري قدر جو ان هلچل هلندي پير ڳوٺ ڀرسان ڳوٺ شاهه پور ۾ تبليغ ڪندي انگريز سرڪار پاران پاڻ گرفتار ڪيا ويا ۽ کين اتاهون

وٺي وڃي سکر سينٽرل جيل ۾ نظر بند رکيائون. جتي پڻ سندن تبليغي ڪم جاري رهيو ۽ اتي ڪيترائي قيدي سندن حلقه ارادت ۾ اچي ويا. آخر حڪومت کين جيل مان ڪڍي ڇڏيو.

سال 34-1933ع ۾ ”ناز هاءِ اسڪول خيرپور“ ۾ عربيءَ جا استاد مقرر ٿيا. جتي پاڻ بورڊنگ هائوس اندر ڌار ڪوٽر ۾ رهندا هئا ۽ اتي مسجد ۾ شاگردن کي پنج وقت نماز پڙهائڻ سان گڏوگڏ هر روز فجر جي نماز بعد ڪلام پاڪ جو درس پڻ ڏيندا هئا، جتي شاگردن ۽ استادن کان علاوه ڪافي تعداد ۾ شهر واسي شريڪ ٿي سندن درس مان مستفيض ٿيندا هئا.

پاڻ 21 رجب 1359ھ ۽ عيسوي سن مطابق 26 آگسٽ 1940ع سومر جي رات پنهنجي ساهري گهر قاضي امان الله ”عاصي“ ڳوٺ ”ڪوٽ مير محمد“ (لڳ پير جو ڳوٺ) وٽ ترسيل هئا ته ڪن شاهينگن آڏي رات جو اوچتو پٽ ٽپي اچين کين شهيد ڪيو. ان وقت سندن عمر ستينالينھ ۴۷ سال هئي.

گهوڙن ۽ گهوٽن، جيئن ٿورا ڏينھڙا،

ڪڏهن منجهه ڪوٽن، ڪڏهن واهي رڻ جا! (شاھ)

سندن شهادت جو احوال ان وقت جي روزانه ۽ سنڌي مسلمانن جي واحد نمائنده اخبار ”الوحيد“ ۵ سيپٽمبر ۱۹۴۰ع ۾ هن ريت آيو ۽ ان ئي تاريخ تي اخبار پاران هڪ زوردار اينڊيٽوريل نوٽ پڻ لکيو ويو جيڪو ان نيوز سان گڏ هيٺ ڏجي ٿو:

الوحيد ۵ سيپٽمبر ۱۹۴۰

سيد عبدالله شاهه فتاحي

جي وفات جو احوال

عبدالله شاهه فتاحي جي شهيد ٿيڻ جي خبر بجلي وانگر هر هنڌ پکڙجي وئي پر عقل قبول نه پيو ڪري ته اهڙي اصحابي شخص کي ڪير انسان شهيد ڪرڻ گواره ڪندو. اسين ڳوٺ اڳڙن ۽ پسگردائي

جي جماعت فجر سان سويل روهڙي ويا سي ۽ اتي معلوم ٿيو ته ڪن خبيثن هن اهلبيت کي بي دردي سان ڪوٽ مير محمد ۾ شهيد ڪيو آهي. لاري جو بندوبست ڪيو ويو ۽ لاش سندس ڳوٺ اڳڙ ۾ آندو ويو سندس زيارت ڪرڻ لاءِ رستي تي هزارها ماڻهو منتظر بيٺل هيا. ۶ بجي شام جي رواني ٿيل لاري ۸ بجي صبح جو اڳڙين پهتي. جتي اٽڪل ڏهه هزار کن ماڻهو هندو مسلمان سندس زيارت لاءِ منتظر هيا. لاش مبارڪ جي زيارت بعد جنازي نماز ادا ڪئي وئي. هندن مسلمانن همدردي ۽ ڏک کان سڀ دڪان بند رکيا. هندن مسلمانن جي تمنا موجب جلوس ڪڍيو ويو هو ۽ تنهن بعد شاه صاحب کي جامع مسجد شريف ڀرسان دفن ڪيو ويو. هندن مسلمانن ۾ سخت جوش ۽ هراس آهي. نماز جنازه بعد هڪ جلسو زير صدارت مولوي اميد علي صاحب جي ڪيو ويو ڪيترن علمائن تقريرون ڪيون مرحوم سيد حاجي عبدالله شاه صاحب جي سوانح عمري بيان ڪيائون ۽ سندس بي قصور شهادت جي مرثيه خانو ٻڌايائون. تنهن کان پوءِ هڪ ٺهراءُ سندس عزيزن، دوستن ۽ پس ماندين سان همدردي ڪرڻ جو پاس ڪيو ويو. گورنمنٽ کي استدعا ڪئي وئي آهي ته ڏوهه جي بيداري ڪرڻ لاءِ سخت اپاءَ ورتا وڃي.

سيڪريٽري انجمن تبليغ علم شاه آباد اڳڙا

الوحيد ڪراچي ۵ سيپٽمبر ۱۹۴۰ع

## سيد عبدالله شاه جو خون ناحق

### سنڌ سرڪار جو فرض

دل کي بي حد صدمو پهچي ٿو ۽ اکين اڳيان اوندھ ڦريو وڃي ٿي جڏهن هي جملا لکڻا پون ٿا، ته مولوي حاجي سيد عبدالله شاه فتاحي کي نهايت بي دردي سان سندس صاهري گهر ۾ ڪي ملعون ناحق قتل ڪري ويا. عبدالله شاه هڪ عالم ۽ انگريزيدان، صوفي



منش، برنجان مولج خيرپور ناز هاء اسڪول ۾ عربيڪ ٽيچر هو.  
 پاڻ پوري زندگي ۾ نه ڪنهن کي رنجايو هو ۽ نه ڪنهن سان  
 وري وڏي وات ڳالهايو، اهڙي درويش صفت سادات کي بيگناه قتل  
 ڪرڻ ڪنهن سازش يا معنيٰ کان هرگز خالي نه آهي.

ڪي هندو اخبارون لکڻ ٿيون ته عبدالله شاهه کي چور قتل  
 ڪري ويا، مگر اسان جو چوڻ آهي ته هن مسڪين سادات وٽ رکيو ڇا  
 هو جنهن لاءِ چور ڪاهي آيا ۽ چوري ڪرڻ بجاءِ کيس خون ڪري هليا  
 ويا. ازان سواءِ هو پنهنجي گهر ۽ ڳوٺ کان ٻاهر ڪوٽ مير محمد  
 تعلقي روهڙي ۾ پنهنجي صهري ملا امان الله جي گهر ۾ رهيل هو ۽  
 عشا جي نماز کان پوءِ گهري ننڊ ۾ سٽل هو ۽ انهيءَ حالت ۾ هن تي  
 خوني حملو ٿيو. جيڪڏهن سچ پچ چور هجن ها ته هو سامان ڪٿڻ ۾  
 مشغول ٿين ها ۽ مقابلو ڪندڙن سان مقابلو ڪن ها پر هي ڪهڙي قسم  
 جا چور هوا جن هڪ بي خبر سٽل سادات تي حملو ڪري شهادت جي  
 منزل تي رسايو ۽ ان کان پوءِ هو گهر ڇڏيو هليا ويا. افسوس!!

سنڌ ۾ ڪجهه وقت کان علماءِ ڪرام کي مارون ملي رهيون  
 هيون مگر هن ۱۹۴۰ع ۾ وري سندن قتل شروع ٿيو آهي پهرين  
 سانگهڙ ۾ مولوي حڪيم نبي بخش جو قتل ٿيو. جنهن جي خونين جو  
 اڄ تائين پتو ڪونه پيو آهي. انهيءَ مظلوم جو ناحق وهيل رت اڃان  
 سنڌ جي سرزمين تان خشڪي نه ٿيو آهي ته وري اجهو مولوي سيد  
 حاجي عبدالله شاهه کي بي دردي سان قتل ڪيو ويو آهي. خبر نه آهي  
 ته انهيءَ خونريزيءَ جو سلسلو الائي ڪٿي پورو ٿيندو. اسان جي سنڌ  
 سرڪار کي تمام زوردار گذارش آهي ته تيستائين آرام سان نه ويهي  
 جيستائين هن بيگناه سادات جي قاتلن جو سراغ نه لڳي ۽ هنن کي  
 ڳولي هٿ نه ڪري. جيڪڏهن مولوي نبي بخش جي قاتلن وانگي هي  
 خون به لوڙهيو ويو ته پوءِ وري ڪنهن ٻئي بزرگ جو وارو ايندو ۽ اهو  
 چڪر پوري طاقت سان ڦرندو رهندو. انا لله وانا اليه راجعون.

الله تعاليٰ رحم فرمائي. ڪجي اميد ته اسان جي هن استدعا  
 تي پورو توجه ڏئي، انسان ذات جي حياتين جو بچاءُ ڪيو ويندو.

## پيش لفظ

ننڍڙي لاءِ امڙ کان ٻڌندو هوس ته سندس والد (منهنجو نانو) شهيد عبدالله شاه فتاحي پنهنجي نوجوانيءَ جي ڏينهن ۾ خلافتي ورڪر جي حيثيت ۾ حرمين شريف اسريو هو ۽ اتان فرض ادا ڪرڻ بعد واپس ڳوٺ پهچي سفر جو سربستو احوال لکي پاڻ وٽ سانڍي رکيو هئائين. تن ڏينهن اها اڃان سرت ڪانه آئي هئي جو ان سفرنامي جي پڇا ڪري ان کي ڏسجي. پر جڏهن اڳتي هلي لکڻ پڙهڻ جو شوق جاڳيو تڏهن وري اهو ملڻ محال ٿي ويو. چوڻو اهو سفرنامو مون وارن مامن وٽان ڪنهن نامعلوم مومن پڙهڻ خاطر کڻي پاڻ وٽ ڪٿي قابو ڪري رکيو هو. هيڏانهن مون کي وري ان جي ڏسڻ جي هر وقت هورا ڪورا رهي. جڏهن به پنهنجي نانائي ڳوٺ اڳڙا (تعلقو گمبٽ ضلعو خيرپور) وڃڻ ٿيندو هو ته ان سفرنامي جي ضرور پڇا ڪندو هوس. نيٺ سال 1984ع ۾ نانائي ڳوٺ وڃڻ ٿيو ته حسب معمول پنهنجي ننڍي مامي سيد نور الدين شاه فتاحيءَ کان ناني سائين جي سفرنامي جي پڇا ڳاڇا ڪيم. تنهن تي ٻڌايائين ته ”هٿ ته ڪيو اٿم، پر پتو ناهي ته هينئر پيو الائي ڪهڙي ڪنڊ ۾ آهي.“ بس پوءِ ته وڌيڪ ڪنهن به پڇا يا اجازت وٺڻ جي وڌي وڃي، سندس ڪتابن واري ڪمري کي لڳس، جتي بي ترتيب پيل ڪتابن ۽ پراڻن رسالن کي اٽلائي پٽلائي آخر اهو وڃي هٿ ڪيم، جنهن کي ڏسڻ جي سالن کان آس هئي. ”حج سفرنامو“ مون کي اهڙو ته مڃڻو ٿي لڳو جو ان کي ڪمري اندر ئي پڙهي پورو ڪري پوءِ پير ٻاهر ڌريم. چوڻو هڪ ته تقريبن مني ضديءَ جو اڳوڻو احوال جڏهن سعودي عرب ۾ ڪارن ۽ بسن بدران اٿن ۽ گهوڙن وسيلي سفر ڪيو ويندو هو ۽ پيو ته ٻولي توڙي انداز بيان مون کي ائين پئي لڳو، جڏهن ته اهو لکيل ئي ڪو منهنجو پنهنجو هجي. جڏهن ته ناني سائينءَ جي ڪنهن به لکت ڏسڻ جو مون کي اهو پهريون

موقعو مليو هو. هيءُ به هڪ حسن اتفاق ئي چئجي جو ناني سائينءَ سان رت جي رشتي کان علاوه منهنجي سائس هڪ بي به نسبت آهي. اها هيءُ ته سندس والد ۽ ڏاڏي جا نالا بلڪل اهي ساڳيا ئي آهن جيڪي منهنجي والد ۽ ڏاڏي جا. يعني والد جو ”محمد شاه“ ۽ ڏاڏي جو ”محسن شاه“ جڏهن ته بابا جي شاديءَ کان اڳ ٻنهي خاندانن جو ذات واري رشتي کان سواءِ ٻيو ڪوبه لڳ لاڳاپو ڪونه هو. نانا جن جي خاندان جو تعلق دهليءَ جي مشهور عالم حڪيم سيد عبدالفتاح سان آهي، جنهن نسبت سبب پاڻ کي فتاحي سڏائين. جڏهن ته بابا جن جو واسطو وري اُچ جي مشهور بزرگ سيد سرخ جلال شاه بخاري سان آهي، جنهن رشتي سبب پاڻ کي بخاري سڏيائون.

فتاحي خاندان خيرپور ميرس ۾ شروع کان وٺي ستن عهدن تي رهيو آهي. نانا سائينءَ جو ڏاڏو سيد محسن علي شاه مختيار ڪاريءَ جي عهدي تي فائز هو ۽ سندس والد صاحب تڏهن پوليس ڪاتي ۾ انسپيڪٽر هو، جنهن پنهنجي پٽ سيد عبدالله شاه کي به مئٽرڪ پاس ڪرڻ کان پوءِ پوليس ڪاتي ۾ اي - ايس - آءِ ڪري ڪڍايو. پهرين نوجوان جي فقيرائي طبيعت کي اٽندي ئي پوليس ڪاتو پاڻ ڪونه پيو ۽ هڪ سال اندر ان مان جان آجي ڪري وڃي امروٽ شريف نڪتو، جڏهن ان وقت جي نامور بزرگ شخصيت مولانا تاج محمود امروٽيءَ جي زير نظر رهي ديني تعليم سان گڏوگڏ عربي ۽ فارسي زبان جو هڪ وڏو ڄاڻو ٿي نڪتو. امروٽ مان فارغ التحصيل ٿيڻ کان پوءِ پنهنجي استاد جي چوڻ مطابق اباڻي ڳوٺ اچي ديني ۽ تبليغي ڪم شروع ڪيائين. ان سان گڏوگڏ سياسي ۽ سماجي سرگرمين ۾ به ڀرپور نموني حصو وٺڻ لڳو. سنه 1920ع ۾ جڏهن ننڍي کنڊ جي مسلمانن ترڪيءَ جي خليفي جي خلافت برقرار رکڻ لاءِ تحريڪ شروع ڪئي ته ان ۾ به پڻ پوئتي ڪونه رهيو ۽ خيرپور رياست اندر صف اول جي اڳواڻن سان گڏ ڪم ڪرڻ لڳو. آخر هلندڙ تحريڪ دوران ٻين سان گڏ پاڻ به گرفتار ٿي پيو ۽ کيس هڪ سال جي سزا ٻڌائي وئي.

مختلف تحريڪن ۾ مخلص ۽ بي لوٽ ڪارڪن ٿي ڪم ڪرڻ



سبب سندس ملڪيت جو وڏو حصو جيڪو کيس وڌڻ کان ورثي ۾ مليو هو، سو انهن تحريڪن جي ور چڙهي ويو، تنهن ڪري معاشي وسيلن کي منهن ڏيڻ لاءِ سرڪاري نوڪري قبول ڪيائين ۽ سال 1934ع ۾ ناز هاءِ اسڪول خيرپور ۾ عربي جو استاد مقرر ٿيو. سروس ۾ هجڻ جي باوجود به هن سرويچ سيد، سماجي ۽ اصلاحي ڪمن ۾ حصي وٺڻ کان ڪڏهن به پوئتي پير نه ڌريو ۽ زندگيءَ جي آخري گهڙيءَ تائين بي دين پيرن ۽ وحشي وڏيرن جي ڪڏن ڪرتوتن خلاف پنهنجي طرفان هڪ محاذ کوليون آيو. آخر حسيني سنت تي هلندي پنهنجو سر صدقي ڪيائين، پر ڪڏهن به ڏاڍ ۽ ڏهڪاءَ کان ڊڄي حق ۽ صداقت جو ساٿ نه ڇڏيائين، جيئن پنهنجي ڪلام ۾ هڪ هنڌ چيو اٿس:

تلھ: بي دين جي مريدي ڄڻ آيزيد جي،  
بي دين جي مڇوتي ڄڻ آپليد جي.  
۱- بي دين کي نه مڃ تون، سر ڪپن ته ڇا ٿيو،  
مڃ پيروي حسين امام شهيد جي.

آخر اهوئي ٿيو جيڪو سڄارن ۽ حق گو انسانن سان هر دور ۾ ٿيندو آيو آهي. پاڻ 26 آگسٽ 1940ع جي رات جو پنهنجي سهري قاضي امان الله عاصيءَ جي گهر، ڳوٺ ڪوٽ مير محمد (ضلعو سکر) ۾ ترسيل هو ته آڏيءَ رات جو ڪن ڀائرتو بدمعاشن گهر جي پٽ ٿي، اچي مٿس تلوار جا ٽي چار وار ڪيا. پهرئين ئي ڌڪ لڳڻ سان سندس زبان مان زوردار آواز نڪتو ”الله“ وري ٻئي ڌڪ سان به اهوئي ساڳيو آواز ”الله“ پر ڪجهه جهيٽو ۽ ٽئين ڌڪ سان صفا جهيٽو ۽ ان سان گڏوگڏ سندس جسماني پچري مان روح جو پڪيٽڙو پڻ پرواز ڪري وڃي پرين جي پار پهتو.

پاڻ اهو ڪهڙو ڏوه ڪيو هئائون جو اهي سنگ دل انسان سندس سر جا سوداگر بڻجي بيٺا، تنهن بابت ان وقت جي مشهور هفتيوار اخبار ”المنار سکر“ جو ايڊيٽر حافظ مولوي عبدالحميد ڀٽي (مرحوم رشيد ڀٽيءَ جو ڀيڻ) 31 آگسٽ 1940ع واري پنهنجي ايڊٽوريل نوٽ ۾ ”عالم سيد جو ناحق خون“ جي عنوان سان هيئن لکيو آهي:

”اتڪل 5، 6 ڏينهن ٿيندا ته ناز هاءِ اسڪول خيرپور ميرس جي



عربي ٽيچر سيد حاجي عبدالله شاه فتاحيءَ کي کي خبيث ظالم پنهنجي سهري جي گهر واقع ڪوٽ مير محمد ۾ نهايت بي درديءَ سان خون ڪري ويا آهن. سندن خون جو ڪارڻ فقط هڪ ئي چيو ٿو وڃي جو جناب شاه صاحب مولوي محمد هاشم (جام ساقيءَ جي موجوده گهرواريءَ جو سڳو ڏاڏو) واري کيس ۾ مکيه شاهد هو. باوجود گهڻن زورن ٻارن پوڻ جي هن حق جي شاهدي ڪانه ڇپائي هئي. وڌيڪ هي به چيو وڃي ٿو ته شهيد مرحوم کي 26 آگسٽ تي ساڳئي کيس ۾ دوباره شاهد ٿي اچڻو هو. سندس شاهديءَ کان اڳ کيس جام شهادت پياريو ويو. گهڻيون نماز جنازه ادا ڪيون ويون ۽ خيرپور استيت ۾ هڪ ڏينهن سڀ آفيسون بند ڪيون ويون هيون.

شاه صاحب خلافتي ورڪر هو ۽ هڪ سال جيل به تحريڪ خلافت وقت ڪاٽي آيو هو. هن وقت عربي تعليم ۾ مشغول هو ۽ تصوف ۾ گهڻو دخل ڏيندڙ هو. هر وقت سندس منهن تي جهنڊ پيل هوندي هئي. مطلب ته پورو صوفي باحق هو. اسان سنڌ سرڪار جو هن خون ناحق ڏانهن زبردست ڌيان ڇڪائيندي کيس عرض ٿا ڪريون ته جلد از جلد هن مظلوم جا خوني پيدا ڪري منصوبه ڪندڙ ۽ خونين کي سزاياب ڪيو وڃي. ٻيءَ صورت ۾ ائين سمجهڻ بيخا ۽ نه ٿيندو ته سرڪار تمام نرمي اختيار ڪري رهي آهي. (هفتيوار المنار سکر - ڇنڇر 31 آگسٽ 1940ع)

شهيد سيد جي ان ناحق خون خلاف سڄي سنڌ سراپا احتجاج بڻجي وئي ۽ ڪيترن ئي شاعرن کيس عقيدت جا گل پيش ڪيا. سچل سرمست جي شهر ”دراڙا“ جي هڪ يگاني شاعر مرحوم شاه محمد ملاح عرف شاهن فقير ان المناڪ واقعي کان متاثر ٿي شهيد جي حضور ۾ پنهنجي عقيدت جا گل اجهو هن ريت اربيا آهن:

عبدالله شاه! شهدائي، فتاحي فياض سيد

تو رب جي ذات ريجهائي، فتاحي فياض سيد

۱- پنج وقت سدا، اي عاشق سچا، ڪٿي ڪانه قضا، تو نماز خدا

مرحبا مرحبا سيد شهدا تو جنت جاگير بنائي

فتاحي فياض سيد تو رب جي ذات ريجهائي

۲- توکي صابر صبر، نڪو فرق فخر، تنهنجو گهوت هي گهر آهي اڳڙا شهر  
تنهنجو نظم نثر، تاثير اثر، ڇا شعر تنهنجو، ڇا پڙهائي.

فتاحي فياض سيد تور رب جي ذات ربحهائي

۳- هيو رب جو امر، تنهنجو عالي قدر، ڪري ڪوفين قهر، ماريو در دلبر،  
دُر لعل گوهر، هئ هئ ڪو حشر، توکي ساري پئي، خلق خدائي.

فتاحي فياض سيد تور رب جي ذات ربحهائي

۴- تنهنجي طلب تمام، آهي من ۾ مدام، تون آل امام، تنهنجو شاهن غلام  
صلوة سلام، پڙهي صبح شام آهي ورد وظيفو وائي

فتاحي فياض سيد تور رب جي ذات ربحهائي

نانا سائينءَ جي وفات وقت آءُ اڍائي ٽن سالن جو مس هيس،  
سو اهو ياد نه اٿم ته ڪهڙيءَ اڀاڳيءَ گهڙيءَ اها دل ڌاريندڙ خبر اچي  
اسان جي ڳوٺ ٽنبا بقا شاه تعلقي ڪنڊياري ۾ پهتي ۽ پوءِ ڪيئن ابي  
۽ امڙ سان گڏجي وڃي. نانائي ڳوٺ پهتس ۽ اتي اها رات اڪيلي گهر  
۾ الائي ڪيئن ڪئي، جتان جا سڀ گهر پاتي خبر ٻڌڻ سان خيرپور  
هليا ويا هئا، جيڪي پوءِ ٻئي ڏينهن جنازي سان گڏ وڃي ويا. باقي  
ايترو سو اڃا نه ياد اٿم ته صبح جو سوير جيئن ئي روج ۽ راڙي تي اک  
کلي ته وڃ پڌر تي رکيل هڪ کٽ نظر آئي، جنهن تي ڪو شخص سفيد  
چادر تائيون پاڻ ته سانتيڪو ستو پيو هو، باقي سندس چوڦير امڙ  
سميت ڪيئي عورتون روئي رڙي رهيون هيون. مان هراس ۽ خوف وڃان  
مان ۾ رهيس ۽ ان وقت اهو نه سمجهي سگهيس ته کٽ تي اهوئي  
شخص ابدي آرامي آهي، جيڪو مون کي پيءُ مثل پيار ڪندو هو ۽  
جڏهن به ڪنهن ڳالهه تي ناراض ٿي زمين تي ليٽڻ لڳندو هوس ته  
ڪنهن دڙڪي ۽ چڙب ڏيڻ بجاءِ لڪڻ ڪڍي اچي پٽ کي وٺندو هو ۽  
چوڻ لڳندو هو: ”اٿ ته تنهنجي دشمن کي اڃا صفا ختم ڪري  
ڇڏيندس.“ مان پنهنجي دشمن کي مرنڊو ڏسي ٽپ ڏئي اٿي پوندو  
هوس. الا! الا!! منهنجي دشمن کي مارڻ وارو مورڳو پاڻ ئي پنهنجي  
دشمن هٿان بچي ڪونه سگهيو.

خير ان ڏينهن ته منهنجيءَ دل کي نه ڪو جهوبو آيو نه وري ڪو

اک ئي ڳوڙهو ڳاڙيو. باقي ان واقعي اڳتي هلي منهنجي تحت الشعور تي اهڙو ڪو اثر ڇڏيو جو اڄ ڏينهن سوڌو جڏهن به ڪٿان ڪو رڳو ڪل جو آواز ڪنهن پوندو آهي جيڪو پري کان رڻ وانگر محسوس ٿيندو هجي ته منهنجي دل جي ڌڙڪڻ يڪدم تيز ٿي ويندي آهي. ايتري قدر جو جڻڪ سڀنيو چيري ٻاهر نڪرڻ واري هجي. اهوئي سبب آهي جو منهنجي هميشه اهائي خواهش هوندي آهي ته ڪٿڻون ڪنهن دشمن جي گهرڻون به ڪڏهن ڪو رڻ جو آواز ڪنهن نه پئي ۽ هر هنڌون رڳو ڪل ۽ خوشين جو پيو پڙلاءِ پهچي، جوئي منهنجي جهريل جيءَ جو جياپو آهي.

ڏکيوين اهڃاڻ، ڪلهي ڦاٽو ڪنجرو،  
وڃن گوندر گڏيون، لوڪ نه آڃن پاڻ،  
سنورن اسان ساڻ، ننڍي ئي نيهن ڪيو.  
نانو سائين، عالم، اديب ۽ سماج سڌارڪ هئڻ سان گڏوگڏ  
سنو شاعر پڻ هو. شاعريءَ ۾ پنهنجو تخلص پهرائين ”عبد“ ۽ پوءِ  
مولوي عبدالغفور همايوني جي هدايت تي ”عبد“ بدران ”شوق“  
استعمال ڪرڻ لڳو. خيرپور ۾ سروس دوران سندس ڪلام جا ٻه  
مجموعا ڇپجي چڪا هئا، جن مان هڪ جو نالو ”اوچتو عشق“ ۽ ٻئي  
جو ”ديوان شوق“ هو. هتي سندس ”حج سفرنامو“ جيڪو 1926ع  
ڌاري لکيل آهي ۽ اڄ ڏينهن تائين ڪيترن ۾ قابو هو، سو پهريون ڀيرو  
پڙهندڙن لاءِ پيش ڪجي ٿو. جنهن جي پڙهڻ سان حج بابت ڄاڻ ملڻ  
سان گڏوگڏ شهيد جي علمي ۽ ادبي حيثيت بابت پڻ چڱي ريت  
معلومات ملي وڃي ٿي.

شهيد عبدالله شاه فتاحي پنهنجو حج سفرنامو ايترو سربستو  
سڻائو ۽ اهڙو ته پيرائتو پيش ڪيو آهي، جو پڙهندڙ ائين پيو ڀائيندو  
جڻڪ شهيد بادشاهه کيس پاڻ سان گڏ وٺيو پيو گهمائي. ايتري قدر جو  
راڻي پور کان ريل ۾ چڙهڻ کان وٺي ويندي سمنڊ جي سفر ۽ اتان جي  
سمورين زيارتن، حج جي سڀني رسمن ادا ڪرڻ مهل پاڻ کان هڪ ڀل  
به پري ڪونه ٿو ڪري. تنهن کان پوءِ ساڳئي رستي واپس آئي پنهنجي



ڳوٺ اڳڙن ۾ ٿو رسائي، جتي کيس مسجد ۾ پهچائي، پوءِ وڃي ٿو پاڻ گهر پيڙو ٿئي. اهڙيءَ ريت پڙهندڙ کي گهرميوني عربستان جو سير ڪرائي وري آئي سنڌ رسائي. خاص ڳالهه ته سفر دوران پاڻ جيڪي ظاهري طور ڏسي ٿو، نه صرف اهوئي بيان ڪري ٿو، پر ان سان گڏوگڏ جيڪي ڪجهه اندر ۾ محسوس ڪري ٿو، سو به دل کولي پڙهندڙن آڏو پيش ڪري ٿو. جيئن مڪي معظم ۾ مقام ”جنت المعليٰ“ گهمندي جڏهن پنهنجي پياري پيغمبر حضرت محمد صلي الله عليه وآله وسلم جن جي پيارن عزيزن جي ڊٿل مقبرن تي نظر پويس ٿي ته ان وقت سندس دل ڀرجيو اچي ٿي ۽ اهو دل ڌاريندڙ منظر پنهنجي قلم سان هن ريت پيو چئي:

”اول ئي امر المؤمنين خديجة الكبرى جي مقبره شريف جي زيارت ڪئي سون. سائنڻ جي مٿان اڳي قبو ٺهيل هوندو هو سو نجفين ڊهرائي ڇڏيو آهي ۽ سندس قبر کي به ڊهرائي ايترو ننڍو ڪري ڇڏيو اٿن، جو نشان به ميسارجي وڃي رهيو آهي. اسان سندس سيرانديءَ کان ويهي ختمو چئي اڳتي وڌياسون ته هڪ ڊٿل قبو نظر آيو ۽ قبر بجاءِ هڪ مٽيءَ جو دڙو نظر آيو. معلوم ٿيو ته ان دڙي هيٺان مقبرو هو، حضور صلي الله عليه وسلم جن جي والده مڪرمه جو. هيءَ حالت ڏسي خيران ٿيس ته ايتري قدر سنگدلي هنن ڪيئن اختيار ڪئي آهي. پر بيا ڦهلا ڊاٽا اٿن، مگر تنهن هوندي به ايترو ڪيو اٿن جو قبرن جون ڪريل سرون ۽ مٽي پاسي ڪري مقبري جي مٿان ۽ چوڌاري صفائي ڪرائي ڇڏي اٿن ۽ حضور صلي الله عليه وسلم جن جي والده مڪرمه جي مٿان دڙو رهڻ ڏنو اٿن ۽ زيارت کلي نه ڇڏي اٿن. جنهن مان گمان ڪيم ته شايد انهيءَ ڪري ڪيو اٿن جو پاڻ ڪريم صلي الله عليه وسلم جن کان سندن والده مڪرمه رضه اڳ فوت ٿي وئي هئي ۽ واقعي ائين معلوم ٿيو ته اهو ”روضو شريف“ مٿئين سبب ڪري مسمار ڪيو اٿن ۽ حضور جن جي وڏن جيئن ته حضرت عبدالمناف ۽ عبدالمطلب جي روضن جي ساڳي حالت نظر آئي. هنن کي ايترو ته ويچار ڪرڻ کپي ها ته هو حضور جن جا ڏاڏا سڳورا هئا. هنن کي اسلام جو شرف

جي محبت



جيڪڏهن ڪٿي نه مليو ته آخر هنن کي حضور صلي الله عليه وآله وسلم جن جي ڏاڏن هجڻ جو شرف ته ضرور نصيب هو.

شهيد بادشاه پنهنجي سونهاري سفر جو سربستو احوال نهايت سچائي، صفائي ۽ بي باڪيءَ سان بيان ڪيو آهي. ايتري قدر جو رستي ۾ ڪٿي ڪا گڏهه جي سواري ڪئي اٿس ته ان کي لڪاڻو ڪونه اٿس، پر پنهنجي مخصوص انداز ۾ ان واقعي جو تفصيل وڏي مزي سان اجهو هن ريت پيو بيان ڪري:

”ڪجهه پنڌ ڪيم، طبيعت ۾ ذرا بي خوش هوس، تنهن ڪري ٽڪجي پيس ۽ رستي تان هڪ گڏهه ٻن روپين ۾ پاڙي ڪيم، جنهن تي چڙهي هليس. مان ته ڀلا ڳوٺ وارن ڪنڀرن جي گڏهن جي سواريءَ تي هريل هوس، سو هٿ به مزو اچي ويو. ٻيا به ڪيترا حاجي منهنجي ڀر ۾ گڏهن تي سوار هئا. مون وارو گڏهه ٻين حاجين جي گڏهن کان گرچو ڏٺو هو ته به تيز ڀر اهڙو هو جو ٻين حاجين جي گڏهن کي جو پنهنجي ڀر ۾ ڏنائين ته وٺي جو تڪو هليو ته ٿاٻڙجي پوٽ ڀر ڪري پيو، منهنجا پير زمين تي وڃي ڪتا ۽ بتوفيق الله تعاليٰ اڳتي وڃي بيٺس. خوش قسمتيءَ سان گڏهه هلي ميدان نمبره ۾ ڪرڻو، جتي مون کي ازخود لهڻو هو.“

حج سفر دوران ڪيترن ئي جڳهن تي سندس ملاقات هند ۽ سنڌ جي وڏن عالمن، اديبن ۽ خلافتي رهنمائن سان ٿي، جهڙوڪ سيد سليمان ندوي، مولانا شوڪت علي، مولانا محمد علي جوهر، مولانا محمد صادق ڪڏي وارو، مولانا تاج محمد (عليگ) سکر وارو ۽ ٻيا. پاڻ پنهنجي سفرنامي ۾ انهن اهم شخصيتن جا نه صرف نالا ڄاڻايا اٿن پر انهن سان ڪيل ڪچهريين متعلق پڻ ڪافي ڪجهه ڄاڻ ڏني اٿن. جيئن خلافت تحريڪ جي اڳواڻ مولانا محمد علي جوهر سان ٿيل ملاقات بابت اسان کي ٻڌائين ٿا ته:

”مولانا مون کي خلافتي لباس ۾ ڏسي دل جو حال اورڻ لڳو، پهريائين نجدين جي شڪايت ڪيائين ته ڪيئن ”منا“ ۾ هنن اُن تي چڙهي شيطانن کي پٿريون هيون ٿي، جنهن ڪري ويچارن پيادل حاجين

کي سخت تکليف رسي ٿي. پوءِ نجدي حڪومت جي شڪايت ڪيائين ته هن جو ”حرم شريف“ ۾ خواه ٻاهر پورو انتظام نه آهي. پڇاڙي ۾ خود ”ابن سعود“ جني شڪايت ڪيائين ته هن واعدي خلافي ڪري قبا ته ڊهرائي ڇڏيا. سندس اظهار هو ته ”مون کي ملڪ نجد آهي. باقي حرمين شريف تي انهيءَ ڪري ٿو قبضو ڪريان جو ظالمن جي چنبي کان آزاد ڪريان ۽ حجاز جي حڪومت دنيا جي عيوضين حوالي ڪري ڇڏيان.“ اسان کي هن ۾ خلفاءِ راشدين واري زماني جي اميد هئي پر هو ان جي لائق نه ٿيو. ائين چئي روئي ڏنائين ۽ مون کي به اکين ۾ پاڻي آيو، ٻيا به ڪيترا جيڪي ان وقت اچي موجود ٿيا هئا اهي به ڳوڙها ڳاڙڻ لڳا.

اهڙيءَ ريت هن مجاهد سید کي جي ڪٿي نجدي عالم پئي منهن پيو آهي ته ان کي به ائين خالي ڪونه ڇڏيو اٿس ۽ ساڻس بحث ڪري ان جو اندر اوتيو اٿس. جيئن اتي ”مڪي معظم“ ۾ هڪ وهابي عقائد جي نجدي عالم کي شرڪ ۽ بدعت خلاف تبليغ ڪندي ڏسي ٿو ته وڏي وڃي کيس پاسو ڏئي ٿو ۽ پوءِ ان نجدي عالم ۽ سنڌي عالم جي وچ ۾ جيڪو ڪجهه وهيو واپريو، سو خود سندن ئي زباني ٻڌو:

تاريخ 20 ذوالحج سنه 1345 هـ رات خميس جي نماز عشا بعد ”ڪعبة الله شريف“ جو صواف ڪري ۽ نفل مقام ابراهيم ۾ پڙهي ٻاهر نڪتس ته هڪ نجدي بلڪ غط غط قوم جو عالم ڏٺم جو مقام ابراهيم جي اتر طرف ويٺو هو ۽ سندس چوڌاري ٻه ٽي عرب ويٺا هئا. جن کي شرڪ ۽ بدعت جي باري ۾ تبليغ ٿي ڪيائين. مان به پاسو وٺي وڃي ويهي رهيس ۽ ارادو ڪيم ته هن جو عقيدو ڇاچي ڏسان ته ڪهڙي اعتقاد وارو آهي. پڇيومانس ته ”قبرن جي بقا جو شرعي اندازو ڪيترو آهي؟“ چيائين ته: ”گرائن يا نه، نهايت هٿ“ پڇيومانس ته: ”يلا انهيءَ انداز کان زياده قبرون ڏاهي ڇڏڻ درست آهي؟“ چيائين ته ”هائو بلڪل درست آهي.“ پڇيومانس: ”قبرون ڏاهيندي قبرن جي مٿان سرون ڪرنديون ۽ قوڙ ڪرندا، بي ادبي نه ٿيندي؟“ هن سوال جو جواب تڪڙو ڏنائين جو مطلب پورو سمجهي ڪونه سگهيس. شايد

۱۳۴۴ھ

20 جون

1927ع

هيءُ سال

صحيح نه آهي

شايد صواب

1344ھ

۾ حج ڪيو

ان ڪري

هيءُ تاريخ

وڪين ڏوڪ

1344ھ

برابر

پيرين ايلي جولاءِ 1926ع

چيائين ته: ”جڏهن ميت کي اندر لحد ۾ تازو داخل ڪبو آهي ۽ لحد بند ڪري مٿان مٽيءَ جا مڻ ڪيرائبا آهن، تڏهن ميت جي بي ادبي ڪانه ٿي ٿئي؟“ پوءِ پڇيومانس ته رسول الله صلي الله عليه وسلم جي روضي کي به عام قبر وانگر شهيد ڪرڻ درست آهي ڇا؟ چيائين ته: ”رسول الله صلي الله عليه وسلم جي روضي کي ڊاهڻ هرگز جائز نه آهي. اهو وڏي ۾ وڏو گناهه آهي. باقي رسول الله صلي الله عليه وسلم جي مقبري خواه پجري کي هٿ لائڻ يا چمي ڏيڻ ناجائز آهي.“ وري ڪنهن قبر جي زيارت لاءِ سفر ڪري وڃڻ جو مسئلو پڇيومانس. چيائين ته، ”فقط زيارت لاءِ سفر ڪري وڃڻ ناجائز آهي. باقي تن مسجدن، مسجد ڪعبة الله شريف، مسجد بيت المقدس ۽ مسجد پنهنجي نبي صلي الله عليه وسلم جي سفر ڪري زيارت ڪرڻ درست آهي. اهڙيءَ طرح رسول الله صلي الله عليه وسلم جن جي زيارت به تڏهن جائز ٿيندي جڏهن اول سندس مسجد جي زيارت ڪبي. پوءِ کيس هڪ حديث يعني جنهن منهنجي قبر جي زيارت ڪئي ته پوءِ ان لاءِ منهنجي شفاعت واجب آهي.“ ٻڌائي وئي. پر ان حديث شريف کي ضعيف بيان ڪيائين. محمد بن عبدالوهاب جي تعريف ڪيائين جنهن مان ثابت ٿيو ته برابر هن جا وهاڻي عقيدا آهن ۽ سمجهي ويس ته وهاڻي ڪهڙي چيز آهي.“

سفرنامي پڙهڻ مان پتو پوي ٿو ته هن فتاحي سيد کي سفر دوران جتي ۽ جنهن وقت تاريخي ماڳ ۽ مڪان منهن پوي ٿو ته پاڻ ڪوشش ڪري نالي سان گڏوگڏ ان جو پس منظر ۽ مختصر تعارف ڏيڻ پڻ ڪونه ٿو وساري. جيئن پاڻ جڏهن بير عثمان (حضرت عثمان جو ڪوه) وٽ رسي ٿو ته ان بابت اجهو هيئن پيو ٿو معلومات فراهم ڪري: ”بير عثمان جي زيارت: هيءُ ڪوه جي زيارت آهي. يهودي مسلمان کي تعصب ۽ دشمني سببان پاڻي ڀرڻ ڪونه ڏيندا هئا. ان ڪري حضور صلي الله عليه وسلم جن اصحابن آڏو هڪ ڏينهن اظهار فرمايو ته جيڪو مؤمن هن ڪوه کي ڪافرن کان خريد ڪري، مسلمانن جي آسائش ۽ آرام لاءِ وقف ڪندو ته آءُ ان کي بهشتي هجڻ جي بشارت (خوشبخري) ڏيندس. جنهن تي حضرت عثمان غني رضه اهو ڪوه



هڪدم ڪافرن کان خريد ڪري پنهنجي قوم اسلام لاءِ وقف ڪري ڇڏيو هو. تنهن ڪري اڄ تائين ڪوه جي نسبت انهيءَ ڪوه ڏي ڏني وڃي ٿي.“

اهڙيءَ ريت پاڻ جڏهن مسجد قبلتين پهچي ٿو ته ان بابت هن ريت پيو ڄاڻ ڏئي:

”هن مسجد ۾ به محراب آهن. هڪ محراب جو رخ بيت المقدس ڏي ۽ ٻئي جو بيت الله شريف ڏي آهي. اهو انهيءَ ڪري جو اول زماني ۾ حضور جن بيت المقدس ڏي منهن ڪري نماز پڙهندا هئا. پوءِ انهيءَ مسجد ۾ کين ڪعبه الله کي قبلي بنائڻ جو حڪم آيو. تنهن ڪري يادگار لاءِ اهو محراب بيت المقدس وارو اڃا سوڌو ڇڏيو ويو آهي. حالانڪ انهيءَ محراب ۾ نماز حرام آهي.“

سنڌ جي هن عالم سيد جي حج سفرنامي تي جڏهن سراسري طور نظر ڦيرائجي ٿي ته چٽيءَ ريت اها ڄاڻ پئي ٿي ته لائق مصنف هڪ سچي محب وطن وانگر ڀلاريءَ پوءِ تي رسڻ کان پوءِ به پنهنجي وطن، وطن وارن ۽ انهن جي ريتن رسمن کي هڪ پل لاءِ به ڪونه وساريو آهي. مثال طور پاڻ جڏهن مدينه منوره ۾ داخل ٿو ٿئي ۽ سندس نظر به اوچتو ڪڍيو وڃيو حضور پرنور ﷺ جي روضي تي پئي ٿي ته انهيءَ گهڙيءَ جا سندس ڪيفيت ٿئي ٿي، ان جو اظهار اجهو هن ريت پيو ڪري: ”ٿورو وڌياسون ته سامهون حضور اقدس صلي الله عليه وآله وسلم جي روضي جو گنبذ خضريٰ تي نظر پئي ته بي اختيار سنڌي رواج موجب واتئون بسم الله الرحمن الرحيم نڪري وئي. پوءِ گهڻي تائين درود شريف جاري هو.“

اهڙيءَ ريت جڏهن اتي جي بدوين ۾ آيل تبديليءَ کي ڏسي ٿو جيڪي ٿوري ڪوشش سان ڦورن مان ڦري وڌا واپاري ۽ محنتي ماڻهو بڻجي پيا ته اتي کيس پنهنجي سنڌ ۽ سنڌ واسين جي بدحالي ۽ بيڪسي ياد اچيو وڃي ۽ انهن جي هيئن حالن تي افسوس جا ڳوڙها ڳاڙيندي حسرت ۽ ارمان ڀرئي لهجي ۾ لکي ٿو:

”ڪنهن وقت هن منزل جي آس پاس وارا بدوي معلوم ٿيو ته



مشهور ڦورو هئا ۽ هن وقت اهي وڏا واپاري ٿي ويا آهن. ٿوري وقت ۾ ايڏو تغير، ٿوري وقت ۾ ايڏي تبديلي. الله اڪبر. مگر افسوس ته مون کي پنهنجي سنڌ جي مسلمانن تي آهي ته هو بيڪاريءَ کي گهڻو پسند ڪندا آهن ۽ نوڪريءَ کي ٻين سڀني ڌنڌن کان افضل ڄاڻندا آهن. (ڏٺو وڃي ته مٺي صدي گذري وڃڻ بعد اڄ به پنهنجا اهي ئي ساڳيا حال آهن) حالانڪ هر هڪ کي خبر آهي ته ”نيچ نوڪري پنڻ بيڪار، اتم ڪيتي وڌندڙ واپار“ ۽ اکين سان وائين کي ڏسي رهيا آهن ته هو واپار کي ٻارين پچين وٺي ويا آهن ته دنيا ۾ ڪيتري قدر ترقي ڪري چڪا آهن. اهڙيءَ طرح عربستان ۾ شهرن جا مسلمان ته اڪثر واپاري آهن ته آسودا به آهن. هاڻي ته بدوي به واپار کي وٺي ويا آهن ته هو به آسودا ٿي رهيا آهن. هي واپار جو ڌنڌو اسان مسلمانن جو ورثو آهي، سو اسان کي ئي ڪرڻ گهرجي. نوڪري غلامي آهي سو اهڙو ڌنڌو ڀلي ته غير مسلمان لاءِ ئي وقف ڪري ڇڏجي. انشاء الله تعاليٰ“

نانا سائين شهيد عبدالله فتاحيءَ پنهنجو هي سفرنامو اڄ کان تقريباً ستر سال اڳ 1926ع ۾ لکيو هو، جڏهن سنڌ ملڪ سميت ساري هندستان تي گورن جو راج هو. سو ان وقت قوم پرست طبقي پاران انگريزن وٽ نوڪري حاصل ڪرڻ واري عمل کي غلاميءَ جي ڳت برابر سمجهيو ويندو هو، ڇاڪاڻ ته ملازم طبقي جون وفاداريون ۽ همدرديون پنهنجي قوم جي بجاءِ حڪمران طبقي طرف تبديل ٿي وينديون هيون، جيئن ان وقت ترڪن ۽ عربن خلاف جنگ ۾ هندستان جا مسلمان سپاهي پنهنجي انگريز آقا جي اشارن تي ڪعبه الله شريف تي گولين هلائڻ کان به ڪونه گڏا هئا. اهڙي سبب آهي جو سنڌ جا محب وطن مسلمان ڪوشش ڪري پنهنجي قوم کي انگريز سرڪار جي نوڪريءَ کان پري رکندا آيا.

انگريز سرڪار خلاف هلايل تحريڪ جي نتيجي ۾ آخر 1947ع ۾ گورن حڪمرانن هتان برصغير مان پنهنجا بسترا گول ڪيا، ان متعلق پير علي محمد راشدي مرحوم پنهنجي مشهور ڪتاب ”اهي ڏينهن اهي شينهن“ ۾ عرض حال جي ابتدا ۾ ڪهڙو نه سهڻو لکيو آهي:

”عيسوي ويهين صديءَ جو پهريون اڌ خاصي گوڙ گهمسان ۽ قيرقار جو زمانو ٿي گذريو آهي. ان زماني ۾ به عالمگير جنگيون لڳيون. بادشاهين ۾ ٽاڪوڙا پيا، ڊڪٽيٽر ايريا ۽ تنگيا. ايتم بم قاتا، هند ۽ سنڌ مان فيل مست فرنگي موڪلائي ويو. هند کي سوراج ۽ سنڌ کي پاڪستان جڙيو.“

هيءَ حقيقت آهي ته نئين صورت حال ۾ اسان جي سياسي اڳواڻن سنڌ جي سورن ۾ ڪا ڪمي ته ڪانه آندي، پر ويتر ان جي ڏکڻ ڏوجهرن ۾ وڌيڪ واڌارو ڪيو. پر اڃان به ويل ڪانه وئي آهي ۽ جي اڄ به سنڌ واسي ندوري ننڊ ڇڏي بيدار ٿي پون ته هوند وڃايل منزل وري به ماڻي سگهن ٿا. پر اهو سڀ ڪجهه هٿ پير هڻڻ سان ۽ نڪي ڪنهن از غيبي امداد جي آسري هٿ تي هٿ رکي ويهڻ سان، جنهن لاءِ ارشاد رباني به اهوئي آهي ته: ”تحقيق الله تعاليٰ نٿو بدلائي ڪنهن قوم جي حالت جيترا اها پنهنجي حالت پاڻ بدلائڻ لاءِ ڪوشش نٿي وٺي.“ تڏهن ته پنهنجي قومي شاعر حضرت شاهه عبداللطيف ڀٽائيءَ به اڍائي سو سال اڳ اهو پيغام ڇڏي ويو آهي ته:

ڏکي تو ڏڪار، توڻي وسن مينهنڙا،  
صاحب هٿ سُڪار، تو وس آهن هٿڙا

## حج سفر نامو

اعوذ بالله من الشيطان الرجيم

بسم الله الرحمن الرحيم

الحمد لله رب العالمين والصلوة والسلام علي سيد المرسلين وشفيع  
المذنبين وآله والطاهرين واصحابه الافضلين اجمعين.

اما بعد! برادران اسلام كي روشن هجي ته گهڻي وقت کان وٺي  
پنهنجي ڳوٺ اڳڙن جو هڪ معتقد مؤمن المسلمين علي فقير مون كي  
حاجي الحرمين جي لقب سان سڏيندو ايندو هو. تنهن کان سواءِ  
سن ۱۳۴۴ھ کان وٺي مون اڪثر ڏٺو جو ماڻهو مون كي عام طرح  
حاجي ڪري پڪاريندا هئا. ڪي پريٽ چوندا هئا ته عبدالله شاه حج  
تي تيار آهي. ڪي روبرو چوندا هئا ته جڏهن تون حج تي هلين ته اسان  
به توسان گڏ هلنداسون. مان کين جواب ۾ چوندو هوس ته انشاءالله  
تعالٰي گڏجي هلنداسون. پنهنجي رياست فيضگنج تعلقي ڪڙوندي ۾  
پنهنجي زمين گهڻي آهي، اها گهمڻ ويس. حاجي محمد عارف شر بلوچ  
پنهنجي هارن جو مجبوري آهي، تنهن چيو ته هن سال ته هت اوهان وٽ  
قاتل آهيان، باقي آئنده سال تيار ٿيو ته گڏجي حج تي هلون. مان اوهان  
جي خدمت خدا ڪارڻ ڪندو هلندس.

منهنجو رائيپور گهڻو اچڻ وڃڻ ٿيندو آهي. بازار ۾ جڏهن به  
ويندو هوس تڏهن پريل ميمڻ بزازي چوندو هو ته شاه سنبر ته حج تي  
هلون، مان ڏيڍ سال کان قرآن شريف ياد ڪرڻ شروع ڪيو هو ۽ دل ۾  
اهو ٺهراءِ ڪيو هوم ته هر سال ۾ هڪ سيپارو بامعنيٰ چڱي طرح ياد  
ڪندو ويندس، تانجو ٿيهر ورهن بعد حج تي ويندس ۽ اهڙي زماني ۾  
ويندس جو قرآن شريف سمورو ياد هوندو، جنهن ڪري مدينه منوره  
نبوي مسجد ۾ رمضان شريف جي موقعه تي ختمو ڪلام الله جو  
ٻڌائيندس ۽ باقي حياتي جا ڏينهن پيغمبر پاڪ جي پاڙي ۾ گذاريندس،  
مگر ماڻهن ۾ اها وائي هجي ته عبدالله شاه حج تي ٿو وڃي.

به ٿي مهينا ٿيا ريل ۾ چڙهيل هوس، پنجاب جي طرف جا  
ماڻهو گهڻا مسلمان ويندو هو، جن مون كي حاجي سمجهي حال ڪرڻ



لڳا. پر هو پاڻ حج تي وڃڻ لاءِ تيار ٿي آيا هئا. ڪراچي وڃي رهيا هئا مان ته صبر ۾ رهيس نڪي پاڻ کي حاجي بيان ڪيم، نڪي غير حاجي. چوڄو حج جو ته ارادو ئي ڪونه هو ۽ وري الله جي رحمت ۾ اميدوار به هوس، هن سال حج تي وڃڻ جو عام ۽ خاص جو رخ ڏٺم. گمبٽ ۾ حاجي بخشش ميمڻ جي گهر ۾ مهمان هوس، اتي حاجي عبيدالله عرف حاجي بچل ڪهڙن وارو به مهمان هو، هن هن سال حج تي هلڻ جي گفتگو ڪئي. مون کين چيو ته ترسو ته آئنده سال گڏجي هلنداسون. خير هن جون به سڌون ۽ منهنجي به اجائي اميد ارادو سچو ڪنهن کي به نه هو، پوءِ ستت لاڙڪاڻو وڃڻ ٿيو، جتي پير الهي بخش پنهنجي آفيس خلافت ۾ مون کان پڇيو ته خادم الحجاج ٿي حج تي ويندين، منهنجو رضامنڊو ڏسي بيان ڪيائين ته ”ٽرن مارليس ڪمپني پنهنجي هر هڪ جهاز ۾ صدر خلافت صوبه سنڌ کي سيڪنڊ ڪلاس ٽڪيٽ مفت ڏيڻ جو انجام ڪيو آهي، سو جيڪو به جمعي خلافت جو ميمبر جمعي صوبه سنڌ جي طرفان خادم الحجاج چونڊجي ويندو، اهو حاجين جي خدمت به ڪندو ويندو ۽ حج به پڙهي ايندو، مون ته اهو ڪم هم خرما وهم ثواب وارو مثال سمجهيو. ڇاڪاڻ جو حج به ۽ حاجين سڳورن جي خدمت به ۽ هي لطف جو جهاز جي ٽڪيٽ مفت به پير صاحب منهنجي رائي تي صدر مدوح سان لکپڙهه ڪئي، مان پنهنجي ڳوٺ ويس ۽ ٻه هفتا کن جواب جو انتظار ڪيم، مگر پتو ڪونه پيو، جنهن ڪري حال ته ارادو لاهي ڇڏيم.

ٻن ٽن ڏينهن بعد پنهنجي مشهور ڳوٺ درازن واري ۾ ويس. اتي پنهنجي خليفه ڳالهه ڪڍي ته ڪالهه گمبٽ ۾ اخبار پي پڙهيائون، جنهن ۾ اوهان جو به نالو ورتائون ٿي. هڪدم بگي ۾ ڪاهي اخبار ڇاڇڻ ويس. اخبار ملي وئي جنهن ۾ صدر صاحب جي طرفان نوٽيس هو ته عبدالله شاه ڪراچي هڪدم اچي جو تاريخ پي مٿي جي همايون جهاز چڻندو. حالانڪ اهو ڏينهن ته ٽيهين ۳۰ اپريل هو. جنهن ڪري اهڙي تنگ وقت ۾ تياري ڪرڻ مشڪل سمجهيم، سو تار ڪيم ته مون کي تنگ وقت ۾ اخبار پهتي آهي، تنهن ڪري مون کي ڪنهن ٻئي جهاز ۾ موڪلڻ جو بندوبست ڪيو وڃي. حاجي عبيدالله ڪهڙن وارو ۽ حاجي امير بخش جئل جي ڍنڍ وارو ٻڌي مون کان درازن مان موڪلائڻ



آيا، بلڪ حاجي امير بخش ته مون سان حج تي رفيق ٿي هئڻ جي  
استدعا به ڏيکاري، حقيقت معلوم ڪرڻ بعد چيائين ته اوهان کي ٻئي  
جهاز ۾ موڪلڻ ته مون کي ضرور خبر ڪجو ته مان به انشاء الله تعاليٰ  
هلندس. ٻئي ڏينهن تار جو جواب نااميدي جو آيو ۽ اهو اطلاع حاجي  
امير بخش کي موڪليو ويو.

ٿورن ڏينهن بعد گمبٽ ۾ قادر بخش شيخ ۽ ٻين دوستن جون  
شاديون هيون جتي تبليغ اسلام لاءِ مولانا محمد هاشم صاحب به آيو  
هو ۽ مان به اتي موجود هوس. مولوي صاحب مون کي ٻڌايو ته الوحيد  
جي پنجين تاريخ جي پرچي ۾ اوهان کي وري حج تي وڃڻ جو موقعه  
ڏنو ويو آهي ۽ اخبار ڏيکارين، جنهن ۾ لکيل هو ته عبدالله شاه  
جو حق قائم رکيو ويو آهي، هن کان پوءِ ڳوٺ وڃي هڪدم تياري  
ڪرڻ لڳس، اڳرچ اخبار جي ٻئي پرچي ۾ وري منع به ڪري  
موڪليائون ته بالفعل نه اچي. سڏن مان ساڻها ٿي وئي. ماڻهن جي  
وائي سڻائي ٿي وئي جو پنهنجي والده ماجده کان حج تي وڃڻ جي  
اجازت گهريم، جو خوشي سان منظور ڪيائون ۽ گهر ٻار جو انتظام

ڪري پيا ۽ ۱۹۲۶ مارچ

۱۹۲۶ع ڪيم.

تاريخ ۹ ذوالقعد سن ۱۳۴۴ھ رات چنڇر جي ڳوٺ وارن  
دوستن ۽ عزيزن کان موڪلائي ڇڏيم ۽ آسره مهل پنهنجي اٺ تي مڏي  
ڏيکارڻ سوڌو سوار ٿي ڌرازين صبح جو پهچي ويس. حاجي امير بخش به اتي  
ئي اڳ اچي نڪتو هو. کيس چيم ته مان هن گاڏي ۾ رائيپور جي  
اسٽيشن کان روانو ٿي وڃان ٿو. اوهان کي جيڪڏهن هلڻو آهي ته  
سپاڻي انهيءَ ئي گاڏي ۾ گمبٽ جي اسٽيشن کان جا اوهان کي  
سڻائي آهي، اچي چڙهندو ته ساڳي ئي ڏينهن شام جو انشاء الله تعاليٰ  
ڪراچي پهچي ويندو، جتي پوءِ گڏباسين. مان انهيءَ مهل وڃي گاڏي ۾  
سوار ٿيس، رستي ۾ مٿيون حاجي محمد عارف اسٽيشن پرين واري  
وٽ مون کي خيرباد چوڻ آيو هو. پر ساڻس ملاقي ٿي نه سگهيس.  
باقي پري کان چار چشمي سو پاڻ ۾ ٿياسون. تاريخ ۱۰ ذوالقعد رات  
آچر جي. ساڍين ڏهين بجي ڌاري ڪراچي ۾ پهتس. انهيءَ ئي مهل  
قاضي عبدالرحمن ناظم خلافت صوبه سنڌ سان مليس. جنهن چيو ته

۲۳ مئي ۱۹۲۶ع

۱۳۶۲ - ۱۳۶۳  
۱۳۶۴  
۱۳۶۵

۳۱۳۴۴

اچي نڪتا آهيو ته مڙئي چڱي ٿي پوندي. سيڪنڊ ڪلاس جي ٽڪيٽ ته هينئر مشڪل ملي سگهندي، باقي ڊيڪ جي اميد ته ملي سگهندي. هن پوئين جهاز خسروءَ جي سيڪنڊ ڪلاس ٽڪيٽ مولوي غلام رسول صاحب پرين واري کي ڏياري اٿئون، ڇاڪاڻ جو هو به اسان جي لکڻ تي آيو آهي تنهن کان سواءِ هو اوهان کان اڳ آيو آهي. مون آخر چيو ته مون کي ڊيڪ جي ٽڪيٽ ملي ته به چڱو.

رات جو الوحيد پريس ۾ ٽيڙ به رکيم ۽ ٽڪي به پيم. صبح جو صدر ويم ۽ مير نصير خان پنهنجي پراڻي ڪرم فرما سان سندس مامي مير ايوب خان جي بنگله تي وڃي ملاقات ڪيم. پوءِ حاجي ڪئمپ ۾ گهمڻ ۽ ٽڪيٽ جا نرخ جانچڻ ويس جو نرخ ڦرندڙ گهرندڙ معلوم ٿيا ۽ مختلف ملڪن جي حاجين جي زيارت ڪري واپس ٿيس. تاريخ ۱۱ ذوالقعد رات سومر جي نصير خان وٽ هوس، صبح جو حاجي امير بخش حاجي ڪئمپ ۾ ملي ويو ۽ چيائين ته مان ڪالهه ئي صبح جو هت اچي ويو آهيان پوءِ ته بالفعل هو پنهنجي منهن ٽڪڻ لڳو.

۲۷ مئي  
۱۹۲۶ع

۽ مان پنهنجي منهن ۱۳۴۲ھ ذوالقعد ۱۲ تاريخ ۲۵ مئي ۱۹۲۶ع ڪئمپ ۾ دستور موجب گهمڻ آيس ته ڏٺم جو حاجي امير بخش سان گڏ منهنجا ٻه دوست حاجي عبيدالله ۽ حاجي بخش جن جو مٿي ذڪر آيو آهي، ٻئي ويٺا آهن. کين ڏسي ڪمال خوشي حاصل ٿي ۽ بيحد خوش ٿيس. جڏهن احوال ڪيائون ته اسان جي قسمت به حج تي ٿي آهي، پوءِ ته هن جي واسطي سندن استدعا تي جهاز خسروءَ جي هڪ طرفي ٽڪيٽ وٺڻ جي بندوبست لاءِ ٽڪيٽ آفيس ڏي ويس. ٽڪيٽ جي بازار تمام گرم هئي، ڇاڪاڻ ته خسروءَ جي مقابلي ۾ ٻيا به ٻه جهاز حاجين جا ويٺا هئا. خسروءَ جي ٻن طرفي ٽڪيٽ (۱۳۰) رپيا ملي ٿي ۽ هڪ طرفي (۶۰) روپيه ۾. حالانڪ هڪ ڏينهن اڳ انهيءَ جهاز جي ٻن طرفي ٽڪيٽ (۱۰۰) رپيه ۾ هئي جو حاجي امير بخش بروقت پنهنجي لاءِ وٺي ڇڏي هئي ۽ هڪ طرفي (۴۰) رپيه ۾ ٿي ملي. تنهن ڪري ڪجهه وقت صبر ڪيوسين ته من اگهه گهٽجي، مگر حاجي عبيدالله وارن دورانديشي ڪري ٽڪيٽون هڪ طرفيون سن سن رپين ۾

خرید ڪري ڇڏيون. منهنجي تڪيٽ جو به آخر بندوبست ٿي ويو ۽ ڪمپني ۲۵ روپيه مون کان ڪامران واري ڪارنٽن جا وصول ڪيا. تڪيٽن جي ڪم لهڻ بعد شهر مان سفر جهاز لاءِ سيڌو خواه حج لاءِ احرام جا ڪپڙا ۽ ٻيو اسباب خريد ڪيوسين ۽ بمبئي کان بمبئي جي طرف جا حاجي آئيندڙ خسروءَ جهاز جي اچڻ جي انتظار ۾ رهياسين. شتري ڪمپني جو جهاز سلطانيه ۽ نمازي ڪمپني جو جهاز ارمنستان ته بمبئي جو حجاج ڪٿي اڳ ۾ اچي ويا ۽ پويان جلد ئي پنهنجو جهاز به اچي نڪتو.

۵۱۳۴۴

تاريخ ۱۶ ڏينهن چنڇر جي ٽپهري مهل سلطانيه جهاز پنهنجا حاجي ڪٿي روانو ٿي ويو. ٻئي ڏينهن تي ارمنستان ۽ خسروءَ جي چٽڻ جو پڻ اعلان ٿيو. تنهن ڪري صبح جو سوڀر ٻنهي جهازن جا حجاج پنهنجي پنهنجي اسباب سميت بندر ڪياماڙيءَ تي اچي نڪتا. حاجين کان سواءِ ٻيا ماڻهو به ڪيترائي ڪي روشني ڪوڏيا ڪي هانجي هنيان ۽ ڪي حاجين جا عزيز ڪي دوست سون جي انداز ۾ اچي گڏ ٿيا هئا. منهنجو به هڪ پراڻو دوست محمد تاسم نالي ڪراچي جو رهاڪو آيو هو ۽ ماني وغيره پڻ تيار ڪرائي ڪٿي آيو هو. منجهند تائين سرڪاري مزورن ٻنهي جهازن جي حجاج جو اسباب جهازن ۾ ڇاڙهي ڇڏيو ۽ سرڪاري ڊاڪٽرن ارمنستان جي حاجين جو ڪارنٽن يعني چڪاس وغيره جو ڪم لاٿو ۽ منجهند کان پوءِ خسروءَ جي حاجين جو ڪارنٽن ٿيو. ارمنستان جا حاجي اسان کان اڳ ۾ پنهنجي جهاز تي چڙهي ويا هئا، سندن جهاز تبهري مهل روانو ٿي ويو. پوءِ اسان خسروءَ وارا به سڀئي پنهنجي جهاز تي سوار ٿياسين ۽ پنهنجون پنهنجون جايون وڃي والاريون سون. اسان کي جاءِ جهاز جي مٿئين فرش تي ملي وئي. ان وقت حيدرآباد شهر جو نالي نبي بخش لاشاري به اسان سان اچي گڏيو ۽ اسان کيس پنهنجي رفيقن جي لسٽ ۾ داخل ڪري ڇڏيو، اڳي چار رفيق هواسون هينئر پنج ٿياسون.

جهاز جي چٽڻ مهل حجاج جي عزيزن دوستن ۽ ناظرين الله اڪبر جا نعرا بطور موڪلاڻي جي ڏاڍا زور شور سان بلند ڪيا ۽ هيڏانهن حاجين به هيان ڦاڙي نعرا هنيان. تانجو جهاز ڪوڪ ڪري



بندر چڙي هليو. پوءِ به جيستائين جهاز ۽ ناظرين هڪ ٻئي کان غائب ٿيا تيستائين نعرن جي تنوار ۽ سلامن لاءِ هٿن جا اشارا يڪا جاري هئا پوءِ ته نماز مغرب ۽ عشا جي پڙهي سمهي رهياسين. صبح جو اٿي نماز پڙهي سون ته مٿو ڦرڻ لڳو، چوڄو سمنڊ جي لهرن ۽ ويرن تي جهاز کي ڏاڍو لوڏو هو، تنهن ڪري پنجنئي چٽا لپٽي رهياسون، جو اٿڻ جي طاقت ڪانه پيا پائون. تنهن هوندي به حاجي عبيدالله حاجي بخش وارا اسان ۾ سجاڳ هئا، چوڄو هنن به ٿي حج اڳي به ڪيا هئا ۽ جهاز جي لوڏن جا هيرڪا هئا. باقي اسان ٽي چٽا تن ڏينهن تائين ته اونڌي ڪنڌ پيا هواسون ۽ مون ته انهيءَ وچ ۾ به ٿي دفعه ڦي به ڪئي هئي. ڦي ڪرڻ وقت ڏاڍو مايوس ٿيو هوس. پر جڏهن ڦي جي فضيلت مولوي عبدالرزاق صاحب بوبڪن واري، جو پڻ انهيءَ جهاز ۾ هو، بيان ڪئي ته حضور صلي الله عليه وسلم جن فرمايو آهي ته ”ڪڏهن ڪو مؤمن حج جي نيت سان سمنڊ جو سفر ڪري ٿو ۽ راه ۾ فقط هڪ دفعه ڦي ڪري ٿو ته الله تعاليٰ انهيءَ کي هڪ شهيد جيترو ثواب ڏئي ٿو، جيڪڏهن ٻه دفعه ته ٻن شهيدن جيترو ۽ ٽي دفعه ته ٽن شهيدن جيترو“ و عليٰ هذ القياس فصاعدا. تڏهن مسرور ۽ مشڪور ٿيس. تن ڏينهن بعد مٿو جاءِ آيو ۽ ٽئي جهاز جي لوڏن تي ٺهي وياسون، مگر سون کي ته وري بخار به حملو ڪري وڌو جو آخر ٻن ڏينهن بعد لهي ويو، مان پنهنجو علاج پاڻ پي ڪيو ۽ دوائون ڳولنا مون آنديون هيون، مان خادم الحجاج بن حقيقت ۾ هوس، مگر بي مزگي سبب ايهي ڏينهن ڪجهه نه ڪري سگهيس ۽ تندرست ٿيڻ بعد سمورو وقت حاجين سڳورن جي خدمت حتي المقدور ڪندو رهيس، ڪو بيمار ٿي ٿيو ته ان جو علاج في سبيل الله ٿي ڪيم. ڪنهن کي جاءِ نٿي هئي ته ان کي منتون ڪري جاءِ وٺي ٿي ڏنم، ڪي اتفاق سان پاڻ ۾ وڙهيا ٿي ته انهن جو صلح ٿي ڪرايم. ۵۱۳۴ھ ذوالقعد

تاريخ ۲۳ ڏينهن چنڇر جي منجهند ڌاري اسان جو جهاز سلطانيه کي به اچي پهتو. جو هڪ ڏينهن اڳي چٽي هليو هو. بلڪ اهائي مهل جو کيس پنٿي چڙي هليو. ارمنستان کي ته پهرين ڏينهن ڇڏيو هوائين. جهاز ۾ منهنجي وندر ڪجهه سفرنامو لکڻ ۽ ڪجهه

۵۵  
جون  
۱۹۲۶ع



حاجين کي مناسڪ حج جا سمجھائڻ ۽ ڪتاب پڙهڻ هئي ۽ ڪجهه وندر رفيقن جي خوش طبيعت يعني ميان بچل شاه زميندار اترپور ۽ مولوي محمد موسيٰ صاحب بکري واري ۽ مولوي نبي بخش حيدرآباد جي صحبت ۽ هم نشيني هئي. تاريخ ۲۴ ڏينهن آچر جي ۲ بجي ڌاري جهاز خير سان عمران بندر وٽ اچي لنگر انداز ٿيو ۽ ڪوڪ ڪيائين ۽ بنا دير سرڪاري پيڙا حجاج کي ڪارنيتن لاءِ بندر تي وٺي وڃڻ واسطي اچڻ لڳا. انهيءَ مهل ٻئي پاسي کان ڪيترائي ننڍڙا بتيلا اچي نڪتا هوا جن ۾ بدوي جوان ۽ ننڍا چوڪرا چڙهيل هوا. جهاز جي پرسرسان اچي اهي بدوي بتيلن تان لهي پاڻي ۾ پيا. حاجين کي جي اڪثر ٻاهر نڪري جهاز جي ڪنڌي وٽ اچي پري کان بندر ڏسڻ بيٺا هوا. چوڻ لڳا ته: ”او ميان! پاني ۾ پئس پھينڪو“ جنهن تي اسان خواه ٻين ڪيترن پئسا اڇلايا. پئسن جو پاڻي ۾ داخل ٿيڻ ۽ چوڪرن جو يڪدم ٽپي هڻي ۽ پئسن کي هٿ ڪري اچڻ. معلوم ٿيو ته اڪيون پتي ٽپي هڻڻ تا ۽ سمنڊ جو پاڻي بلڪل صاف آهي سواندر سڀ ڪجهه ڏسي سگهن ٿا. مگر هنن جي ساڻي منجهائڻ ۽ ڪاري پاڻي ۽ تيز پاڻي ۾ اڪيون پتي ٽپي جو انصاف هي به گهڙي کن هڪ عجيب نظارو هو. خير پوءِ ته جيڪي به حاجي اٽڪل ڏيڍ هزار کان زياده هوا، سڀ جا سڀ ٻيڙن تي چڙهي بندر پهتا. اتي سڄي حجاج کي صفون ٻڌائي انگريزي ڊاڪٽر تپاسيو وري سڀني کي سرڪاري پتيوالن واري واري سان ڪپڙا لهرائي گوڏيون ٻڌائي صابن سان قوهازي هيٺان غسل ڪرايو. مطلب ته ڪارنيتن نه هو مزدو هو. پوءِ ڪپڙا سڀني جا لاهي ڳنڍيون ٻڌي مشين ۾ باقي ٻاهر رکيائون جو هر هڪ پنهنجا پنهنجا ڪپڙا سنجائي ڪٽي پاتا، تنهن کان بعد رات جو سڀني کي بارڪن ۾ ٽڪايائون. هتي به ڪائي پاڻي جو انتظام سرڪاري هو. دڪان ۽ هوٽل مسلمانن جا موجود هوا. جتان هر چيز سستي ملي ٿي. رات جي وقت ۾ هڪ لاڙ جي طرف ڪيتي بندر جي بلوچ نالي حاجي خير محمد پنهنجي ڌيءُ جو نڪاح پنهنجي ڀائٽي سان مون کان پڙهايو. ان کان اڳ پنهنجي ڀائٽي سان ڌمريل هو. پر هينئر ساڻس حج تي گڏ آيو ۽ رستي ۾ ئي کيس راضي ڪيائين، جنهن ڪري من جي مراد ڏنائين. صبح جو

آچر  
۲۴ ذوالقعد  
۱۳۳۳  
برابر  
۶ جون ۱۹۲۶

وري ڊاڪٽر اسان کي اتي بارڪن ۾ تپاسيو ۽ اجازت ڏنائين جو سيئي  
 پيڙن ۾ چڙهي، جهاز ۾ سوار ٿياسين. انهيءَ مهل ڏٺوسون جو هڪ  
 ڪراڙي ايراني جي لاش کي غسل خاني ۾ غسل ٿي ڪرايائين، جو ٻن  
 ٽن ڏينهن کان جهاز جي اسپتال ۾ بيمار پيو هو. ۽ گذريل رات جو مٿو  
 هو. غسل ڪفن بعد ايراني جنازه نماز انفرادي حالت ۾ پڙهيس، پوءِ  
 هڪ پيڙيءَ تي بندر طرف ڪنهن مقام ۾ دفن ڪرڻ لاءِ موڪليائونس.  
 سلطانيه ۽ ارمنستان به اچي نڪتا هوا، جي پنهنجي حجاج جي  
 ڪارنيتن لاءِ ترسيل هئا. سلطانيه اڳ ۾ آيو هو، تنهن ڪري اول انهيءَ  
 وارا حاجي ساڳين پيڙين ۾ بندر وڃڻ لڳا ته ان وقت اسان جو جهاز به  
 خير سان جده لاءِ قريب هڪ بجي روانو ٿي هليو. هڪ ڪلاڪ بعد وري  
 اسپتال طرفان هڪ هندستاني نوجوان حاجيءَ جي موت جي خبر آئي  
 هئي. حاجي نوجوان حسين دهلي جو باشنده لک پتي سيٺ هيو.  
 پنهنجي مائٽن سان گڏ حج تي هليو هو، هن جي جوانيءَ جي موت جي  
 سڄي حجاج کي حيراني هئي ۽ سندس مائٽن ۾ ته ماتم هيو. غسل  
 ڪفن بعد سندس لاش جهاز جي مٿي فرش مٿان هڪ ڪٽولي تي جنازه  
 نماز لاءِ رکيائون ته هڻام مائٽن جا اچي گڏ ٿيا، نماز جماعت سان  
 ادا ٿي، بعد ۾ جهاز جي ملازمين لاش کي هڪ تختي تي رکيو ۽ رسن  
 جي ذريعي جنازه کي هوريان هوريان هلندي جهاز مان سمنڊ ۾ لوڙهي  
 ڇڏيو.

ذِي الْقَعْدِ ۱۳۴۴ هـ

تاريخ ۲۶ ڏينهن آڱاري جي صبح جو هڪ جهاز جو نوڪر  
 گهٽتي هٿ ۾ کڻي وڃائيندو به آيو ۽ خبر به ڏيندو آيو ته اڄ شام جو ۶  
 بجي ڌاري جبل ميقات وٽ جهاز پهچندو ۽ ان وقت ڪوڪ ڪندو، سو  
 سڀ ڪو احرام ٻڌڻ لاءِ تيار ٿي ويهي. تنهن تي ڪي حاجي جهاز جي  
 ڪوڪ جا منتظر رهيا ته اسان ۽ ٻين ڪيترن بطور احتياط جي اڳواٽ  
 احرام ٻڌي ڇڏيا. شام جو ۶ بجي جهاز وڌي آواز ۽ ڊگهي آواز سان  
 ڪوڪ ڪئي، ڪوڪ ٻڌڻ سان هڪدم اندريون ٻاهريون جبل يللم جي  
 زيارت جي ڪرڻ لاءِ پهچندو جهاز جي ڪنڌي وٽ اچي بيٺو، مگر جبل  
 ڪو ويجهو ڪونه هو. جبل کي ته فقط ڪپتان ئي ڏسڻي سان ڏسي  
 سگهيو ٿي. تنهن ڪري سڀئي مٽيا ۽ جن احرام نه ٻڌو هو تن هڪدم

۵۸ جون  
 ۱۹۲۶ع

ٻڌي ڇڏيو. سواءِ ڪنهن ٿورن ايرانين جي. جن جو چوڻ هو ته اسان جده  
 کان احرام ٻڌندا سون. <sup>ذو القعد ۱۳۴۴ھ</sup> ۲۷ ڏينهن اربع جي اڌ پهر ڏينهن خسرو خير سان جده.  
 ۵۹ جون ۱۹۲۶ع تاريخ ۲۷ ڏينهن اربع جي اڌ پهر ڏينهن خسرو خير سان جده.  
 بندر جي سامهون ميل پنڌ تي اچي بيٺو ۽ ڪوڪ ڪيائين ته جلد ئي  
 نجدي سرڪار جي لانچ يعني پاڻيءَ جو موٽر اچي نڪتو، جنهن جي  
 مٿان اسلامي جهنڊو ڪتل هيو، جنهن تي ڪلمو لکيل هيو.  
 لا اله الا الله محمد رسول الله

لانچ ۾ عربي ڊاڪٽر چڙهيل هو، جنهن جهاز کي اچي نظر مان  
 ڪڍيو ۽ لهڻ جي اجازت ڏني. جهاز ٻيهر ڪوڪ ڪئي ته بنا دير  
 ڪيئي پيڙيون بدين ميربحرن جون اچي سهڙيون ۽ جهاز جي اچي  
 چوگرد بيٺيون، هر ڪنهن پنهنجي منهن پيڙي ڪئي ۽ منجهس سامان  
 رکايو. اڌ ڪلاڪ ۾ بندر پهچي وياسون، جتي حجاج جو شمار به ڪندا  
 ويا ۽ هر هڪ کان پيڙيءَ جو ڪرايو ۱۱ آنا به وصول ڪندا ويا. دروازي  
 تي حجازي ڪامورا هر هڪ حاجيءَ کان معلم پڇڻ لڳا. مان ۽ مولوي  
 غلام رسول پريائي به پنهنجن رفيقن سميت شيخ محمد ابراهيم صباغ  
 سنڌي حال ساڪن مڪه معظمه پنهنجو معلم ٻڌايو. ڇاڪاڻ جو مولوي  
 عبدالڪريم صاحب چشتي صدر خدام الحجاج جو اول وقت ۾ حج تي  
 ويو هو. انهيءَ به انهيءَ صاحب کي سنڌين جو معلم منتخب ڪري  
 اخبار جي ذريعي مڪي معظمه منجهان اطلاع ڪيو هو ۽ سندس نيڪ  
 نيتي جي نيڪي لکي هئي ۽ ٻين به جهڙوڪ مولوي نبي بخش  
 حيدرآبادي ۽ ٻين ڪيترن سنڌين منهنجي ترغيب تي شيخ محمد ابراهيم  
 معلم ٻڌايو، تنهن کان پوءِ سڄي جهاز جا حاجي پنهنجي پنهنجي معلم  
 جي وڪيلن جي پٺيان متفرق ٿي ويا.

ميان بچل شاه ۽ مولوي محمد موسيٰ صاحب جي جهاز ۾  
 منهنجا همراز هوا ۽ اقرار ڪيو هئائون ته اسين به شيخ محمد ابراهيم  
 صباغ کي پنهنجو معلم ظاهر ڪندا سون. اُهي هن موقعه تي وعده  
 خلافي ڪري ويا يعني پڇا تي ميان بچل شاه پنهنجو معلم شيخ حسين  
 ٻڌايو ۽ ان جي وڪيل جي پويان هلي ويو ۽ مولوي محمد موسيٰ  
 صاحب به وچون ٿيون معلم ٻڌايو ۽ ان جي وڪيل سان روانو ٿي ويو ۽



پوءِ اسان به پنهنجي معلم جي وڪيل جي پٺيان لڳاسون، جو شهر جي محله شاهي ۾ وٺي هليو ۽ اسان جو سامان هڪ گاڏيءَ ۾ رکيائين جا پڻ اسان جي پٺيان لڳي آئي. اتي هڪ مسواڙ تي ورتل ماڙيءَ ۾ رهايائين، جتي پنهنجو سامان رکي انهيءَ انتظار ۾ ويٺاسون ته هاڻي ڪاڏهون قافلو مڪه معظمه جو تيار ٿئي ته هتان نڪرون ۽ ڏينهن به پنهنجي پروردگار جي خانہ کعبه جي پاڙي ۾ گذاريون. وڪيل آيو ۽ چيائين ته اڄ رات سڀني جا ان لڪندس، سڀاڻي صبح جو حڪومت کي ڏيکاري منظوري وٺندس، جو انشاءِ الله تعاليٰ شام ڌاري اوهان جو قافلو روانو ٿي ويندو پوءِ ته آرام سان رهياسون شام جو ٽپهري مهل جناب ڏاڏي سائڻ بيبي حوا رضه جي مقبره جي زيارت ڪرڻ ويٺاسون، مقام جي دروازي تي ڪئين پينو بيٺا هئا جي اڪثر زالون ۽ بدواڻيون ۽ ٻار هئا. جيڪي آيا ٿي انهن جي ٻانهن کي چئڻبو ٿي ويا ۽ چيائون ٿي ته هات بخشيش. يعني خيرات ڏي.

پوءِ ته اسان به ڪن کي خيرات ڏني ته ڪن کان چند ڇڏائي اندر ويٺاسون ته سامهون دروازي جي هڪ مجاور خوش پوشاڪ بيٺو هو. اسان کي ڏسي پاڻ ڏي سڏيائين ۽ چيائين ته هتان بيبي حوا رضه جي تربت شروع ٿي ۽ هي سائڻ جي مٿي مبارڪ وارو مقبرو آهي، ائين چئي اسان جا هٿ ڪٽائي ختمون پڙهيائين. پوءِ اسان هن کي ڪجهه نذرانو ڏيئي سؤ ڪن قدم وڌياسون ته ٻئي مجاور سڏي چيو ته هي مقبرو جناب ڏاڏي حوا جي دن جي مٿان آهي، اتي به ختمون چئي نذرانو ڏيئي سؤ ڪن قدم هلياسون ته ٽيون مجاور بيٺو هو تنهن چيو ته هتي جناب امان حوا جي قبر پوري ٿي، هتي سندس پيرن جو مقبرو آهي پوءِ اتي به ختمون پڙهيسين. نظر ڪري ڏٺوسون ته ڏاڏي سائڻ جو مقبرو ٻن چيلهن جيڏن پٽن جي وچ ۾ آهي ۽ مٿان ڪجهه به نه آهي فقط زمين جي زمين آهي باقي دن جي مٿان اڳ قبو هو. معلوم ٿيو ته نجدين ڏهرائي ڇڏيو آهي. تنهن کان بعد سڄي مقام کي ختمو چئي شهر ۾ آياسون ۽ مغرب جي نماز هڪ جامع مسجد ۾ پڙهي سون. نماز بعد هڪ شام جي عالم سڳوري عربيءَ ۾ واعظ ٿي ڪيو، اهو ٻڌي پوءِ جاءِ تي آياسون ته معلم جي وڪيل مسميٰ ابوبڪر بتي ٻاري

حاجين کي گهرايو، ماڙي جي سوداگر کانئن اٿن جو انداز پڇي ۽ لکي رهيو ته مون مولوي غلام رسول صاحب لاءِ شغدف لکايو. شغدف جي معنيٰ ڪجائو. سنڌ جو ڪجائو سوڙهو ٿيندو آهي مگر عرب جا ڪجاءُ ڪٽ وانگر ڪشادا ٿيندا آهن جو هڪ ماڻهو ان تي ويهي يا سمهي خلاصو سگهي ٿو. مولوي صاحب سان شغدف ۾ وڏيرو محمد حيات کوسو ضلع جيڪب آباد جو رفيق ڪري ڏنم، مون پنهنجي واسطي شبري لکائي. شبريءَ جو نمونو پنهنجي ملڪ ۾ ڪو نه آهي. شبريءَ جو مثال هڪ اونڌي منجيءَ جي آهي جنهن کي ان تي ڪٽي ڪٽجي. مان به جيڪر شغدف لکايان ها پر شغدف سامان ڪٽي نه سگهندو آهي. شبري ۾ به نه ماڻهو چڙهندا آهن. سو شبري ۾ مون سان ٻيو رفيق محمد ابراهيم رنگريز شڪارپوري ٿيو. هي شخص به اسان جو حجاج جي پوئين وقت ۾ رفيق ٿيو هو. ٻين حاجين گهڻو ڪري شبريون لکايون ۽ ڪن ٿورن رکبي ان لکايا. رکبي چوندا آهن پلڻ واري ان کي. ڪرايو سڀ ڪنهن کان انهيءَ مهل وصول ڪندو ٿي ويو. شغدف جو مڪي معظم کان ٻن چئن جو ۸-۲۷ روپيه ورتا ۽ شبري جو ۱۰-۲۴ روپيا وصول ڪيا ۽ ظاهر ٿي ڪيائين ته هن ۾ منهنجي فيءَ جاءِ جي مساوا ۽ گاڏي سامان واريءَ جو ڪرايو سڀ داخل آهي. ان کان پوءِ هرڪو وڃي سمهيو.

ڏينهن جو منجهند مهل ان اچي نڪتا. شغدف ۽ شبريون به وڪيل آئي موجود ڪيون. ظهر جي نماز بعد بدون بنادير ان تيار ڪري ورتا. نماز عصر ادا ڪري اٿن تي سوار ٿياسون. قافلو روانو ٿيو مگر شهر جي دروازه وٽ هلي بيهي رهيو. جتي نجدتي عسڪرن هر هڪ قافلي جي جتن بدون کان راهداري طلب ٿي ڪئي، پر اها قافلن جي وڪيلن وٽ هئي. انهن اچڻ ۾ دير ڪئي، تنهن ڪري اسان جو قافلو به سانجهي سوڌو بيٺو رهيو. جڏهن هو آيا تڏهن موڪ ٿيو ۽ قافلو خير سان روانو ٿيو. سڄي رات پنڌ ڪري صبح اچي منزل بحيره تي پهتو. ڏوهيره بعد نماز عصر ڌاري قافلو روانو ٿي هليو تانجو تاريخ پهرين ذوالحج ڏينهن چنڇر جي صبح جو مڪي معظم منجهه خير سان اچي پهتاسون. شهر ۾ داخل ٿيڻ وقت لهي پيدا ٿياسين. اڳيرو هلياسون ته

شيخ محمد ابراهيم صباغ معلم از خود ملي ويو ۽ واقف ٿي اسان کي پنهنجي محلہ مسفلہ ڏانهن پنهنجي جاءِ تي وٺي هليو ۽ سامان اٺن تان لهرائي اتي رکيائين. ۽ جلد پنهنجي پاڙي ۾ تن گن ۾ هڪ گهر مسواڙ تي ڪري آيو جتي مولوي غلام الرسول صاحب پريائي ۽ مولوي نبي بخش صاحب ۽ محمد حيات کوسو ۽ رسول بخش مزين ۽ مان هر هڪ پنهنجن رفيقن سميت رهڻ لڳا سون ۽ هر هڪ کي ڏيڍ روپيو ڦوڙي پئي جا پوءِ ادا ڪئي وئي.

انهيءَ مهل حاجي عبيدالله وارا به اچي مليا جي اڳي ئي اتي موجود هوا. مولوي عبدالڪريم صاحب چشتي ۽ مولوي تاج محمد صاحب عليگ وارا به مليا جي تازو مدينه منوره کان ٿي آيا هئا. اسان پنهنجو اسباب اڃان ٺاهي ئي مس رکيو ته معلم سڏ ڪيو ۽ سڀني کي چيائين ته اچو ته ٿڌ ۾ اوهان کي طواف قدوم ۽ عمره ڪرائي اچان ته پوءِ يڪو اچي آرام ڪريو جنهن کان پوءِ سڀني گڏ ٿي ساڻس وياسون جو حرم شريف جي باب السلام کان اسان کي وٺي هليو. جڏهن اندر داخل ٿياسون تڏهن سامهون ڪعبة الله شريف تي نظر پئي بي اختيار ليک اللهم ليک جي تڪبير واتان نڪري وئي. سبحان الله ڇا ڏسون جو هزارن جي تعداد ۾ خلق خدا جي آهي جو پئي ٿي سندس بيت کي ڦيرو ڏئي. ڪي ماڻهو احرام سان طواف ڪري رهيا آهن ته ڪي پنهنجي لباس ۾. ڪي تڪڙو ته ڪي هوريان ڦري رهيا آهن. هڪ عجيب نظارو هو. ڦرڻ جو مثال اهڙو هو جهڙوڪ غريب عرضدار زماني جي بادشاهن جي بنگلن جي چوڌاري عدالت ۽ انصاف ۽ دادخواهي لاءِ پيا ڦرندا ۽ ڊوڙندا آهن. اهڙي طرح هي الله تعاليٰ جا ٻانهڙا به بادشاهن جي بادشاهه جي بنگلي جي چوڌاري گناهن جي بخشش لاءِ ڪي هوريان ڪي تڪڙو هلي رهيا هوا. اسان به شهنشاه عالمين جي بيت جي چوگرد ڦرڻ يعني طواف قدوم لاءِ اڳتي وڌياسون ۽ ڪعبة الله شريف جي حاٽي جي دروازه باب بني شيبه منجهان اندر گهڙياسون. معلم اسان کي ڪعبة الله شريف جي ڏکڻ اوڀر واري ڪنڊ وٽ بيهاري چيو ته انهيءَ ڪنڊ ۾ جيڪو اهو ڪارو پٿر آهي اهو حجر اسود آهي. هي هڪ بهشتي پٿر آهي، جو اوائل ۾ سفيد هو، پر گنهگارن جي چمڪڻ ڪري



هينئر ڪارو ٿي پيو آهي ۽ چيائين ته حجر اسود کي چمي ڏيئي پوءِ طواف شروع ڪيو آهي ۽ طواف جي هڪ ڦيري سان حجر اسود کي چمڻ سنت آهي. پر هينئر چمي ڏيڻ جي بات نه آهي جو خلق گهڻي آهي ۽ چمڻ جو وارو هر ڪنهن کي ملي نٿو سگهي. سو ائين ئي هٿ جو اشارو ڪري طواف شروع ڪريو پوءِ ته بسم الله - الله اڪبر چئي طواف شروع ڪيوسون ۽ دعائون معلم پڙهائيندو هليو ۽ طواف به ڪرائيندو هليو. جڏهن طواف جا ست ئي ڦيرا پورا ڪياسون تڏهن اسان کي حجر اسود ۽ ڪعبه الله شريف جي دروازه جي وچ واري ديوار جي سامهون اچي بيهاريائين ۽ چيائين ته هن جاءِ جو نالو ملتزم آهي. هي جاءِ دعا جي قبوليت جو هنڌ آهي. پوءِ ته اتي سڀني هٿ ڪڍي دعا گهري ۽ مون به پنهنجي حق ۾ ۽ والدين ماجدين سس، سهري، مرشد، استاد، عزيزن، خوشن، يارن، دوستن، مريدن، شاگردن عموماً ۽ جن تائين روبرو ڪري ڇڏيو هو، انهن سڀني جي حق ۾ خصوصاً دعا گهري.

دعا گهرڻ بعد پنج اٺ قدم پڻي معلم اسان کي مقام ابراهيم وٽ وٺي هليو. هي مقام ابراهيم اهو آهي جنهن جو قرآن شريف ۾ ذڪر آهي. اتي نفل واجب الطواف پڙهي سون. تنهن کان پوءِ ساڳيو باب بني شيبه کان نڪري زمزم جي کوھ وٽ هلي بيٺا سون. هي کوھ حرم شريف ۾ آهي. هن جو پاڻي پيئڻ شفاعت آهي. معلم اسان سڀني کي پاڻي وٺي پياريو. پوءِ عمرو ادا ڪرڻ جي ارادي سان دروازي باب الصفا کان ٻاهر نڪتا سون. ٻاهرون ويجهو به ٽڪريون آهن جن جي وچ ۾ قريب ٻئي سو قدم جو مفاصلو هوندو. هڪ ٽڪري جو نالو صفا آهي ۽ ٻي جو مروه. هي ٽڪريون اڄ تائين يادگار آهن. حضرت بيبي هاجران رضه صاحب جن جي وچ ۾ پاڻي جي عدم موجودگي سبب ساڻن ڊوڙون پاتيون هيون، تنهن ڪري انهيءَ يادگار ملهائڻ لاءِ الله تعاليٰ مؤمنن تي واجب ڪيو آهي ته حج تي اچڻ ته هنن ٽڪرن جي وچ ۾ به ڊوڙن. (ست دفعا اچڻ وڃڻ) انهيءَ ڊوڙن (ستن دفعا اچڻ وڃڻ) کي عمره چئجي ٿو. جو معلم شيخ محمد ابراهيم جي هڪ خليفه اسان کي ادا ڪرايو ۽ عمره جون دعائون پڙهايون. صفا

هنا  
سج  
حج  
عمره  
طواف

۽ مروه جي وچ ۾ هينئر ته بازار عاليشان ٺهي پئي آهي. جنهن ڪري عمره ادا ڪرڻ وقت ائين ٿي معلوم ٿيو، گوبا شهر ۾ گهمي رهيا آهيون.

اهو مناسڪ حج جو پورو ڪري جاءِ تي آياسون. اسان ۾ جن کي تمتع حج جي نيت هئي، انهن ايندي ئي مٿو ڪوڙائي، احرام لاٿو ۽ مان به انهن ۾ داخل هوس ۽ جن کي حج قرآن جي نيت هئي، اهي احرام سان رهيا. منجهند مهل معلم سڀني کي مهماني ڪارائي. ماني ڪائي فارغ ٿياسون ته پاڇو لڙيو. عرب جي ظهر جي نماز جو به وقت ٿيو. انهيءَ مهل وضو ڪري حرم شريف ڏي هلياسون. اسان کي حرم شريف جي دروازي مان باب الرحمن ويجهو هو سو انهيءَ منجهان داخل ٿياسون. اندران ايتري ته مخلوقات ويٺي هئي جو پير پائڻ جي جاءِ نٿي ٿي. آخر اسان به سوڙهه سنگهوڙ ۾ جاءِ ورتي سڀن. ڪعبة الله شريف ۾ اڪيون وجهي نماز پڙهي سون، ڀلا هيترا ڏينهن فقط ڪعبة الله شريف جو نالو ٻڌندا هواسون ۽ طرف منهن ڪري نماز پڙهندا هواسين. سو سڪايلن کي ڪٿي الله تعاليٰ اکين سان ڏيکاريو. ڪعبة الله شريف اکين آڏو سو ائين چوڻ جي ضرورت نٿي ٿي ته منهن طرف ڪعبة الله شريف. ڪعبة الله شريف حرم شريف جي وچ ۾ آهي. ڪعبة الله شريف جي چوڌاري وڏو صحن آهي. جتي ان وقت اتي اُس هئي. صحن ۾ چار مصليٰ آهن هڪ حنفي مصلو ڪعبة الله شريف جي اتر ۾ ٻيو مالڪي مصلو الهندي ۾. ٽيون حنبلي مصلو ڏکڻ ۾. چوٿون شافعي اڀرندي ۾. مصلن جي مٿان سو ٿوري عمارت آهي. جنهن ڪري اتي پيش امامن لاءِ چانو هئي، وري حرم جي صحن جي چوڌاري چوگرد ڦڻ جي شاهي عمارت آهي، جنهن ۾ لکها انسان الله تعاليٰ جي قدرت سان ماڀيا ويٺا هئا.

حرم شريف ۾ خواجه سرائي خدام آهن، جن جي خدمت آهي حرم شريف کي بهاري ڏيڻ ۽ وقت سان جماعت جو انتظام وغيره رکڻ. سو جڏهن فرض جي تياري ٿي ۽ مڪبرن تڪبيرون حرم شريف جي چئني ڪندين شروع ڪيون تڏهن خدامن جماعت جون صفون سڌيون ڪرايون ۽ زالن کي پاسي ڪرائي مردن جي پٺيان سندن صفون

ٻڌرايون. نماز ان وقت حنفي مذهب جي امام پڙهائي ۽ معلم چيو ته جيئن اڳ شريف جي زماني ۾ هڪ هڪ وقت چار جماعتون چئني مصلن پٺيان جدا جدا ٿينديون هيون، تيئن هيئن ابن سعود جي زماني ۾ نئين ٿين. هيئن سانجهي ۽ سومهڻي ته فقط هڪ جماعت حنبلي مذهب جي پٺيان ٿئي ٿي ڇاڪاڻ جو اهي ٻئي وقت اهڙا آهن جن ۾ دنياوي ڪاروبار کان آدمي اڪثر فارغ هوندا آهن ۽ هڪ ئي جماعت ڪري نماز پڙهڻ سنت آهي ۽ ان ۾ وڏو ثواب آهي ۽ فجر جي نماز ۾ امامن پٺيان ٿيندي آهي سو ان ڪري جو اهو وقت ننڊ جو آهي، جن کي سوير سان جاڳ ٿئي سو امام شافعي جي پٺيان نماز پڙهن ۽ جن کي دير سان جاڳ ٿئي ڇاڪاڻ ته انسان غافل آهي پنهنجي وس نه آهي سي وري اچي حنفي جي پويان پڙهن. باقي ظهر ۽ عصر جون پڻ به جماعتون ٿينديون آهن. ڇو جو اهي وقت به اهڙا آهن جن ۾ ماڻهو گهڻو ڪري زماني جي ڪاروبار ۾ قابو هوندا آهن سي دير مدار جي حالت ۾ هڪ نه ٻئي جماعت ۾ شامل ٿي وڃن ۽ اهي وقت مالڪي ۽ ٻين مصلن جي پويان نماز پڙهي ويندي آهي ۽ اها روايت ٻن جماعتن جي نماز جي ٽن وقتن ۾ پڻ مٿين سببن جي ڪري ڪئي وئي آهي نه ته ابن سعود جو رايو پهرين پنجن ئي وقتن ۾ هڪ ئي جماعت جي ڪرڻ جو هو. ( راجا صاحب جي بيان موجب )

خير پوءِ ته نماز پڙهي جاءِ تي وياسون ۽ اڪثر هر نماز حرم شريف ۾ پڙهندا رهيا سين. نماز مغرب ۽ عشاءِ وقت ته سڄو حرم شريف ڀرجي ويندو هو ۽ جمعي نماز جو ته وڏو لطف ايندو هو جو ان ڏينهن بي شمار خلق الله نظر ايندي هئي. مان جمعي ڏينهن جمعي نماز وقت منبر جي ڀرسان خطبه ٻڌڻ واسطي وڃي ويهندو هوس. خطيب هڪ نجدي عالم ۽ مڪي جي شهر جو قاضي هو ۽ خطبه ۾ الله، رسول ۽ اصحابن جي تعريف برابر ڪندو هو ۽ حضور صلي الله عليه وسلم جن تي خطبه ۾ درود شريف برابر پڙهندو هو ۽ پڙهائيندو هو ۽ ماڻهن کي جو افواه ته نجدي درود نه پڙهندا آهن، بي بنياد ثابت ٿيو ۽ جمعه نماز به اهوئي خطيب پڙهائيندو هو ۽ حنبلي مصلن جو پيش امام به اهوئي مقرر هو. باقي نجدين جي حرم شريف جي متعلق

مون وٽ پڻ هڪ شڪايت آهي، يعني نجدي عسڪري جيڪي حرم شريف جي حفاظت لاءِ ڇڏيل هئا، اهي حجر اسود وٽ جو طواف ڪندڙ ڄمي لاءِ ڳاهت ڪندا آهن. انتظام لاءِ لکڻ استعمال ڪن ٿا، حالانڪ حرم شريف ۾ ڪنهن تي هٿ سنئون ڪرڻ ئي حرام آهي، ٻيو هن حاجين کي حرم شريف جي صحن ۾ رات جو نند ڪرڻ کان نه ٿي روڪيو. شريف جي زماني ۾ ڪوبه مسافر رات جو حرم شريف ۾ سمهي نه سگهندو هو. جيڪڏهن ڪو سمهندو هو ته هڪدم عسڪري اٿاري چوندا هيس ته ٻاهر وڃي سمهه. بيت الله شريف جو اٿي طواف ڪر، نند نه ڪر.

انهيءَ وچ ۾ هڪ ڏينهن مان شام جو حاجي عبيدالله ۽ حاجي بخش سان گڏجي مقام جنة المعليٰ جي زيارت ڪرڻ ويس. جنة المعليٰ بن پاڳن ۾ آهي. هڪڙي ۾ خاص حضور صلي الله عليه وسلم جن جي عزيزن ۽ اصحابن جا مقبرا آهن ۽ ٻئي ۾ شهر وارن ۽ مسافرن جا. اول اسان مسافرن واري مقام وياسون ۽ ختمو چيوسين. مقام ته اوڻين عبرت جي جاءِ آهي، مگر اتي تازو مسافرن جا لاشا ڏسي اڪن آڏو پرديسي حاجين جا جنازا ڏسي جي ان وقت کي پورجي رهيا هوا ۽ کي پورجن لاءِ اچي رهيا هوا. ويتر وڌيڪ عبرت ۽ ازخود زياده تعجب ٿيو ٿي. ۽ لاشن جي ڪثرت مان معلوم ٿيو ٿي ته حجاج ۾ ڏاڍي بيماري پئي آهي. پوءِ الله پاڪ کان امان ۽ پناه گهرندا مقام جي ٻئي ڀاڱي ۾ داخل ٿياسون ۽ اول ئي امر المؤمنين خديجة الڪبريٰ رضه جي مقبره شريف جي زيارت ڪئي سون. سائڻ جي مٿان اڳ قبو هو جو نجدين ڊهرائي ڇڏيو آهي ۽ سندس مقبره کي به ڊهرائي ننڍو ڪيو اٿن، جو نشان مس وڃي رهيو آهي. اسان سندن سيراندي کان ويهي ختمون چئي اڳتي وڌياسون ته هڪ ڊنل قبو نظر آيو ۽ قبر جي بجاءِ هڪ مٽي جو ڌڙو نظر آيو. معلوم ٿيو ته انهيءَ ڌڙي هيٺان مقبره هو حضور صلي الله عليه وسلم جن جي والده مڪرمه جو. هي حالت ڏسي حيران ٿيس ته ايتري قدر سنگدلي هن ڪيئن اختيار ڪئي آهي. ٻيا به قبا ڏانا اٿن مگر تنهن هوندي به ايترو ڪيو اٿن جو ڦڻ جون ڪريل سرون ۽ مٽي پاسي ڪري ۽ مقبرن جي مٿان ۽ چوڌاري صفائي ته ڪري ڇڏي اٿن ۽



حضور صلي الله عليه وسلم جي والده مڪرمه جي مقبري مٿان دڙو رهڻ ڏٺو اٿن ۽ زيارت کُلي نه ڇڏي اٿن. جنهن منجهان گمان ڪيم ته شايد انهيءَ ڪري ڪيو اٿن جو پاڻ ڪريم صلي الله عليه وسلم جن کان سندن والده مڪرمه رضه اڳ فوت ٿي وئي هئي ۽ واقعي ائين معلوم ٿيو ته اهو روضه شريف مٿي سڀين ڪري مسمار ڪيو اٿن ۽ حضور صلي الله عليه وسلم جن جي وڏن جيئن ته حضرت عبدالمناف ۽ عبدال مطلب جي روضن ۽ مقبرن جي پڻ ساڳي حالت نظر آئي. هنن کي ايترو ته ويچار ڪرڻ ڪپي ها ته هو آخر حضور جن جا ڏاڏا سڳورا هوا، هنن کي اسلام جو شرف جيڪڏهن ڪٿي نه مليو هجي ته به آخر هنن کي حضور صلي الله عليه وسلم جن جي ڏاڏن هجڻ جو شرف ته ضرور نصيب هو. جيئن جو هڪ عاشق چيو آهي:

بطحا ڪو ملا تيري ولادت سے شرف

يشر ب ڪو ملا تيري اقامت سے شرف

يعني مڪه شريف کي اوهان جي ڄمڻ ڪري شرف مليو - ۽

مديني شريف کي اوهان جي منجهس رهڻ ڪري شرف مليو.

اولاد هي ڪو فخر نهين ڪجهه تجهم پر

آبا ڪوبه هي ته تيري ابوت سے شرف

يعني اي رسول الله! فقط اوهان جي اولاد کي اوهان تي فخر

ناهي، پر اوهان جي بابي سزدار خواه ڏاڏن سڳورن کي به اوهان جي

پيءُ ۽ ڏاڏن هجڻ جو شرف حاصل آهي.

خير پوءِ ته هنن جي سنگدلي تي ارمان ڪندا ۽ ٻين اهل قبورن

کي ختمون چوندا ٻاهر نڪتاسون ۽ مولد نبي صلي الله عليه وسلم ۽

مولد علي رضه جي به وڃي زيارت ڪئي سون. مولد علي رضه يعني

حضرت علي المرتضيٰ رضه جي ڄمڻ جي جاءِ واري قبي جو فقط گنبد

ڏنل نظر آيو، باقي مولد نبي صلي الله عليه وسلم وارو قبو ته سڄو

بنياد کان ڪيرائيل ۽ ميدان ڏسڻ ۾ آيو ۽ ميدان ۾ مصري حاجن جا

شغدف رکيل هوا ۽ بدون جي اٿن جا ليڏڻا پيل نظر آيا ۽ ڪيترا مصري

حاجي جتن سان ويٺل ڏٺاسون ۽ تجدي قوم جو اتي هڪ آدمي به نظر

نه آيو. تنهن کان پوءِ واپس جاءِ تي آياسون.

تاريخ ۸ ذوالحج سنه ۱۳۴۵ھ ڏينهن چنڇر جي صبح جو حجاج مان جن کي احرام ٻڌل نه هئا انهن احرام ٻڌو ۽ بيت الله شريف جو طواف ڪيو ۽ منا جي طرف ڪي اٿن تي ڪي گڏهن تي، ڪي پيادل روانا ٿي ويا. مون به اهڙي طرح ڪيو ۽ گڏهه واحد مجيديءَ يعني سوار ۾ ڪرايه تي مليو. جنهن تي سوار ٿي منا پهتس ۽ منا بازار جي منڍ ۾ هڪ مسافر خانو ۾ آرام ڪيم ته ستت ئي مون وارا رفيق جي پٺيان پيادا آيا ٿي، اهي به اچي پهتا، پوءِ گڏجي اندر شهر ۾ وياسون مگر هو پنهنجي سهوليت تي مسافرخاني ڏي ويا ۽ مان مسجد الحنيف جي ڀرسان هڪ تنبوءَ ۾ رهڻ لاءِ ويس جو مولوي عبدالڪريم وارن ٽن گنن ۾ مسواڙ تي ڪيو هو ۽ مون به منجهس پائيواري ٿيڻ لاءِ حصي جا ٽي روپيا ادا ڪري ڇڏيا هئا، مگر تنبو بيشمار ڪتا پيا هئا، جنهن ڪري تنبوءَ جو پتو ڪونه پئجي سگهيو. سو مسجد حنيف ۾ رهڻ لاءِ رهڻ پيس جتي پير محمود شاه راشدي به اڳي ئي موجود هو. حاجي بخش اهو سمورو وقت مون سان ساڻ هو ۽ سونهون ٿي آيو هو، پر جڏهن مان مسجد ۾ تانيڪو ٿيس ته تڏهن پاڻ پنهنجن رفيقن وٽ ٽڪڻ لاءِ روانو ٿي ويو.

اڌ ڪلاڪ کان پوءِ مسجد جي اڀرندي طرف کان مزدلفه جي رستي تان بندوقن جو آواز ٻڌڻ ۾ آيو. وري ساڳي وقت پنج ڇهه توبون سانده چٽيون پوءِ توبون بند ٿي ويون. باقي بندوقن جا فير گهڻي وقت تائين جاري هئا، اسان کي ذرا خوف ٿيو مگر توڪل الله تعاليٰ ڪري ويهي رهياسون. پوءِ جلدي بندوقن بس ٿي ويون، پر اسان ان بندوقن ۽ توبن جي بيگاهه چٽڻ جي سبب کان بي خبر رهياسون ۽ انهيءَ انتظار ۾ نماز عشا پڙهي سمهي رهياسون. صبح جو اٿي نماز فجر جي پڙهيسي ته مناسڪ حج موجب پنج نمازون پوريون ٿيون ۽ عرفات وڃڻ لاءِ پير محمود شاه صاحب سان وڃڻ لڳس. اڃان منا جي ٻاهرڻ ٿيس ته ڏنر جو ڪيترا اٿن، گهوڙا ۽ گڏهه مٿا پيا هئا ۽ هڪ اٺ جيئرو پر قتيل نظر آيو ۽ اهو راتوڪي ٺڪاڻوڪي جو اثر معلوم ٿيو. ڪجهه پنڌ ڪيوسون، مگر طبيعت ۾ ذرا بي خوش هوس. تنهن ڪري ٽڪجي پيس ۽ رستي تان هڪ گڏهه ٻن روپين تي پاڙي ڪيم جنهن تي چڙهي

هليس. مان ته پلا ڳوٺ وارن ڪنڀرن جي گڏهڻ جي سواريءَ تي هربل هوس، سو هت به مزو اچي ويو. پيا به ڪيترا حاجي منهنجي ڀر ۾ گڏهڻ تي سوار هوا. مون وارو گڏهه ٻين حاجين جي گڏهڻ کان اگرچہ ڏٺو هو ته به تيز ڀر اهڙو جو ٻين حاجين جي گڏهڻ کي جو پنهنجي ڀر ۾ ڏٺائين ته وٺي جو تڪو هليو ته ٿاڀڙجي ٻوٽ ڀر ڪري پيو ۽ منهنجا پير زمين تي وڃي ڪٽا ۽ بتوفيق الله تعاليٰ اڳتي نڪري وڃي بيٺس. خوش قسمتيءَ سان گڏهه به هلي ميدان نمبر ۵ ۾ ڪريو جتي مون کي از خود لهڻو هو. گڏهه واري کي اجازت ڏئي ميدان نمبر ۵ منجهان لنگهي مسجد ابراهيم ۾ آيس، جتي وري به پير محمود شاه سان ڏيهرو ڪيم. حاجي بخش به يڪي سر اتي اچي نڪتو ۽ ظاهر ڪيائين ته رات اوهان کي اتي ڇڏي ۽ آءٌ رفيقن ڏي ويس، پر هن جو پتو ڪونه پيو، تنهن ڪري ارادو ڪيم ته جيئن هاڻي ئي پيا ماڻهو عرفات ڏي وڃي رهيا آهن، تيئن مان به وڃان. اڃان منا کان ٻاهر نڪتس ته نجدي عسڪري ڀڄندا پيا اچن ۽ چوندا پيا اچن ته وراءِ وراءِ يعني پٺتي پٺتي. پوءِ پيا به رستو ڇڏي جبل جو پاسو وٺي بيٺا ۽ مان به ائين ڪيو ته اوچتو بندوقن جا نڪا ٿيا ۽ هڪ ان منهنجي مٿان اچي ڪريو، اهو ڌڪ ڀڄائي پگس ته ٿي جڻا پيا به مون سان ڀڄڻ لڳا، ايتري ۾ نڪائن پيو وسڪارو ڪيو ته اهي ٿئي جڻا ڪري پيا، جي مون سان ڀڄڻ ۾ شريڪ هوا. پر مون کي الله سائين ٻڌايو جو جبل ۾ اسر تائين گذاريم ۽ پوءِ ٻاهر تڪري سڌو هيڏي آيس. مون کي ايترو معلوم ٿيو ته هي بندوقن ۽ توڻن جي لڙائي نجدين ۽ مصرين جي وچ ۾ هئي، مگر سبب معلوم نه ٿيو ته اها لڙائي ڇا ٿي هئي. پوءِ ته ستت ئي ظهر جي بانگ آئي مقرر خطيب ۽ مقرر پيش امام اچڻ ۾ دير ڪئي تنهن ڪري هڪ مصر جي عالم خطبو پڙهايو ۽ نماز ظهر جي پڙهيائين، وري نماز عصر جي پڙهيائين. ڇاڪاڻ جو حج واري ڏينهن اهي ٻئي نمازون هڪ وقت ۾ پڙهيون آهن.

گهڙي کن گذري ته پيا به ڪيترائي حاجي ۽ نجدي ۽ نجدين جو سلطان عبدالعزيز ابن مسعود به اچي ويا ۽ مقرر خطيب به آيو. سلطان جو پٽ امير فيصل سڀني کان پوءِ آيو ۽ مسجد ۾ اندر داخل ٿيڻ کان

شماره  
۱۱۱

اڳ ۾ مسجد جي اڱڻ ۾ بيهي نٿڻ اس ۾ نفل پڙهڻ لڳو. هن جي نفل پڙهڻ مون کي تعجب ۾ وڌو، ڇاڪاڻ جو شهزادو حسين، نوجوان ۽ نازڪ مزاج ٿي ڪري نماز جي ايڏي محبت جو مٿي ۽ پيرين اگهاڙو، ڌرتي ۽ اهڙي ڪوسي واريءَ تي بنا مصليٰ وڃائڻ جي نماز ٿي پڙهيائين، جنهن تان اسان کي فقط لنگهي وڃڻ به اٿائو ٿي لڳو. سبحان الله هي قوم نماز جي بيشڪ پابند آهي. نفل پڙهي امير فيصل اندر مسجد ۾ ويو، مسجد ۾ مقرر خطيب خطبو پڙهيو. وري فرض ظهر ۽ عصر جو پڙهيائين، تنهن کان پوءِ اهي سڀئي خواه اسان ميدان عرفات ڏي روانا ٿياسون ۽ جبل عرفات جي اڀرندي ڪارن پٿرن وٽ وڃي ويٺا سون جتي ويهڻ ڪتابن مستحب لکيو آهي، اتي استغفار پڙهيسون ۽ پنهنجا گناه ياد ڪري پشيمان ٿياسين ۽ گناه کان توبه نائب ٿياسون.

هي ميدان عرفات اها جاءِ مبارڪ ۽ توبه قبوليت جي آهي، جتي حضرت آدم عليه السلام جي الله تعاليٰ توبه قبول ڪرڻ فرمائي هئي ۽ دعائون پنهنجي لاءِ ۽ پنهنجي بزرگن خواه ننڍن لاءِ هٿ ڪئي گهريونسون ۽ انهن سڀني لاءِ جن روبروئي تاڪيد ڪيو هو. پوءِ وڏي ٽپهري ڌاري اٽڪل پندرهن توبون هڪٻئي پٺيان چٽيون جنهن مان سڀي ڪيوسون ته هاڻي خطيب خطبو ڏاڇيءَ تي سوار ٿي عرفات جبل تي پڙهڻ ايندو، جيئن هميشه جو دستور هو پر توبن جي بس ٿيڻ کان پوءِ به خطيب مٿي نظر ڪونه آيو. آخر معلوم ٿيو ته خطبي جي رسم هيٺ ادا ڪئي وئي، سج لٿي تائين خطبو جاري هو، خطبي جي وچ ۾ چپي چپي (هر هر) لبيڪ جي تڪبيرن چوائڻ لاءِ سوين ماڻهو جهنڊيون لوڏي رهيا هوا ۽ هزارين پنهنجي هٿن سان جبل عرفات خواه ميدان عرفات تان اشارا ڪري رهيا هوا ۽ جنهن تي لکين ماڻهو چپي چپي (هر هر) تي چئني ڪنڊين چوڌاري بادل جي گج گورڙ وانگي لبيڪ جا آواز بلند ڪري رهيا هوا. عرفات جو سڄو ميدان جو اٽڪل ٽن ميلن ۾ ٿيندو سو اڪثر سارو ڪارا مٿا ها. هي اخوات مسلماني ۽ اسلامي جهان جو هڪ عجيب نظارو ۽ منظر هو، جو سڄي دنيا جا مسلمان مختلف ٻولين ۽ جدا جدا رنگن ۽ ڌار ڌار ملڪن وارا سڀ احرام ۾ هوا



۽ سڀ سرڪار اللهجي باريگاه ۾ حياءَ کان اونڌي ڪنڌ ۽ شرم کان پشيمان ۽ سڀ بخشش گناه جا اميد وار هو.

سج لڏي بعد سڄو حجاج مزدلفه روانو ٿيو، نماز مغرب ۽ عشا جي پڻ اتي مناسڪ موجب هڪ وقت ۾ پڙهبي آهي ۽ خاص مزدلفه ۾. مزدلفه عرفات شريف کان اٽڪل ڏيڍ ڪوه پنڌ آهي. پوءِ ته ٻنهي نمازن جا فرض وڃي اتي پڙهياسون. مزدلفه ۾ مولانا نور محمد انڊر سان سڄي رات رهڻ جي قسمت ٿي. رات اتي گذاري صبح جو پٿريون منا وارن تڻ شيطانن کي هٿڻ لاءِ ميڙي نماز پڙهي منا روانا ٿياسون، اتي پنهنجا وڇڙيل دوست ملي ويا ۽ احوال ڪيائون ته حج واري رات اسان پڻ توبن ۽ بندوقن جي وچ وڃي ڦاٿا هواسون. مگر مالڪ ڪريم پنهنجو فضل ڪري نچائي ورتو. هو وڏي شيطان کي پٿريون هڻي آيا هوا ۽ باقي مان به وڃي پٿريون ست هن کي هڻي آيس. شام جو ٽين ٽين روپيه ڇيلا خريد ڪياسون، انهيءَ مهل قرباني ڪئي سون. غرض ته سڄي حجاج قرباني ڪئي ۽ ڪن ڇيلا ۽ بڪر ڪنا ته ڪن گهٽا ۽ ڪن ڳئون. ۱۰ - ۱۱ تاريخ تائين اهو عام ڪوس ڏٺوسون. ايڏن گوشتن جي ڍڳن هوندي به اڪثر سڀ ڪنهن ماني دال سان ٿي کاڌي، چوجو انهيءَ ملڪ ۾ سنا مڪي گاه جي بجاءِ ڪائيندا آهن، جنهن ڪري گوشت کائڻ سببان پرديسن کي عام دست ٿي پوندا آهن، سو اڪثر گوشت کان پڙهيز ڪئي وئي. ڪنن جانورن جا ڍير لڳا ٿي ويا جي سرڪاري گاڏن ۾ وجهرائي منا کان ٻاهر کڏن ۾ ٿي اچلرايا.

ٻئي ڏينهن مولوي تاج محمد سکر وارو اسان وٽ اچي نڪتو. هي مولوي صاحب مولانا شوڪت علي وارن وٽ گهڻو ويندڙ هو. نجن جو به واقف هو ۽ سياستدان به تنهن کان سواءِ هو، سولائق سمجهيم ته حج واري رات ٺڪاڻوڪي جي حقيقت هن کان چڱي طرح معلوم ٿي سگهندي، تنهن ڪري هن کان پڇان. پڇا تي بيان ڪيائين ته محمل شريف وارا جيڪي مصر جا فوجي سپاهي آهن، تن زبان سان سڀيتيون ٿي وڃايون ۽ سگريت عام ڪليو ڪلايو ٿي ڪم آندائون. حالانڪ پيڙي حقي پيشن جي نجدي بادشاه قانوني بندش ڪري ڇڏي آهي. نجدي جي منع تي نه مڙيا ۽ تون ڇا تون ڇا پاڻ ۾ ڪري جهيڙو ڪرڻ لڳا. ابن

سعود جي پٽ فيصل جهيڙي ٿارڻ لاءِ هوائي بندوق چوڙي ۽ مصرين سپاهين پائيو ته نجدين اسان تي فير ڪيو آهي، سو هڪدم پنهنجون بندوقون نجدين تي سڏيون ڪيائون. نجدين وٽ به بندوقون هيون انهن به وسايون. مصرين جون ڀرسان توبون تيار رکيون هيون، تن توبون به چوڙيون. نجدين جون توبون ڀرپور هيون تنهن ڪري جان بچائي وئي ڀڳا. ابن سعود کي جو جهيڙي جي خبر پئي سو هڪدم يڪي سر مٿي اگهاڙو ڀڳو ۽ اچي مصرين جي وچ ۾ ڪاهي پيو ۽ صلح ڪرايائين. نجدين جا گهڻا ماڻهو ماري ۽ مصرين جا بلڪل ٿورا.

خير اهو احوال ڏيئي مولوي صاحب اٿي ويو ۽ اسان انهيءَ ڏينهن وڏي شيطان ۽ ٻن ننڍن شيطانن کي ست ست پٿريون مناسڪ حج موجب هڻي آياسون. اهي جاتي، ٿي شيطان آهن، تاتي، ٿي نل ٺهيا بيٺا آهن. نلن جي چوگرد ديوار آهي. سڀ ڪو نلن کي پٿريون هڻندو آهي. تان جو پٿرين جا ڌارا ٿي ويندا آهن. انهيءَ جاءِ تي نلن کي پٿرين هڻڻ جو غرض اهو آهي ته حضرت ابراهيم عليه السلام جڏهن صاحبزادي حضرت اسماعيل کي اتي منا ۾ الله جي نالي تي قربان ڪرڻ لاءِ آندو هو تڏهن انهن نلن واري جاءِ تي اڳيان تي پيرا حضرت ابراهيم عليه السلام کي گمراه ڪرڻ لاءِ شيطان اچي بيٺو هو ته اي نبي خدا جا! هي ڪهڙو ڪم ٿو ڪرين، ڪڏهن پٽ به قربان ٿيا آهن! جنهن تي حضرت ابراهيم عليه السلام لاهول پڙهي هئي ته ٿئي پيرا انهن جائن وٽ گم ٿي ويو هو. ان ڪري ان يادگار قائم رکڻ لاءِ ۽ شيطان کي دائماً ڦٽڪار ڪرڻ لاءِ حاجين کي سال بسال پٿرين هڻڻ جو حڪم آهي.

تاريخ ۱۲ ڏينهن اربع جي صبح جو ٽيون دفعه تنهي شيطانن کي پٿريون هڻي مڪه معظم بيت الله شريف جي طواف الزيارت لاءِ روانا ٿياسون. مڪه معظم ۾ بيت الله شريف جو طواف ڪيوسون ۽ صفا مروه ٽڪرين جي وچ ۾ سعي ادا ڪيوسون ۽ پنهنجي جاءِ تي اچي جاءِ نشين ٿياسون.

تاريخ ۱۳ ذوالحج سنه ۱۳۴۵ھ ڏينهن خميس جي شام جو منهنجا رفيق سواءِ حاجي ابراهيم جي سڀ مديني منور پيدا روانا ٿي

ويا، کين قانونا معلم کان راهداري جون پاسيون وٺي ساڻ نيٿيون هيون، پر توڪل ڪري روانا ٿيا. تاريخ ۱۶ ذوالحج سنه (۱۳۴۵) هـ ڏينهن ۲۴ ۱۳۷۴ آچر جي صبح جو حاجي احمد پرچوندي شريف جي فقير سان گڏجي جبل قبيس جي مٿان چڙهي سير لاءِ ويس، اتي مسجد ۾ نفل پڙهيو سون، جتي حضرت بلال رضي الله عنه بانگ چوندو هو. مسجد جي نزديڪ هڪ جڳه جي زيارت ڪئي سون، جتي حضور صلي الله عليه وسلم جن شق القمر وارو معجزو ڪفارن کي ڪري ڏيکاريو هو. تاريخ ۱۷ ذوالحج ڏينهن سومر جي شام جو عربي مدرسو نالي مدرسه الفلاح گهمڻ ويس پر بند هو. مدرسي جي دفتر واري جاءِ کليل هئي جتي هڪ عالم مدرسي جو معلم ويٺو هو. مون کي ڏسي کيڪاري پاڻ وٽ ويهاريائين ۽ عربي ۾ گفتگو ڪيائين ۽ پنهنجو نالو سيد زين العابدين ٻڌايائين ۽ پاڻ ۾ واقف ٿي وياسون پوءِ مون کي مدرسي جو دفتر ڏيکارايين ۽ ٻڌايائين ته مدرسو حجاج وڃڻ بعد ڪلندو.

تنهن کان پوءِ حرم شريف ۾ آيس ۽ جڏهن ڪعبه الله شريف کي ويجهو ٿيس تڏهن ڏٺم ته مقام ابراهيم ۾ سلطان ابن سعود پيشو آهي ۽ سندس هٿ هڪ پنجابي مستاني جي هٿ ۾ آهي ۽ ڪائونس پڇي رهيو آهي ته ”انت ابن سعود“ يعني تون آهين ابن سعود؟ جنهن تي سلطان جو جواب مشڪن سواءِ نه ڏنم ۽ مقام ابراهيم کان باب بني شيبه منجهان ابن سعود ٻاهر نڪتو ۽ منهنجي ڀرسان اچي لنگهيو مون ساڻس مصافحو ڪرڻ لاءِ هٿ ڊگهو ڪيو ته وڏي خوش دلي سان هٿ هٿ ۾ ملايائين ۽ مشڪندي چيائين ته مرحبا، غرض ته جيڪو به غريب غريبو هٿ وٺيس پيو ته وڏي تواضع سان پيش آيو ٿي. پنهنجي سر ڏاڍو خوش خلق ۽ چڱو نظر آيو. مون کيس چٽائي ڏنو ته سندس مهاندا ساڳي پير صاحب، علي مدد شاهه مرحوم راڻي پور جهڙا نظر آيا. مگر هن جي اک ۾ ڦٽو آهي ۽ قد ڪاٺ ۽ لياقت به مرحوم پير صاحب جهڙي نظر آئي. هن کي بدنام سڄي دنيا ڏهون فقط سندس هڪ قوم ڪيو آهي جا غط غط جي لقب سان مشهور آهي. اها قوم بلڪل سخت ۽ وحشي آهي. قبا ۽ وڏيون قبرون انهن شهيد ڪيا آهن. ابن سعود جي ٻي قوم اخوان جي لقب سان سڏبي آهي، اها قوم نرم

۽ سڌريل آهي. باقي غط غط قوم اهڙي سخت معلوم ٿي جو هو اسان هندستان وارن مسلمانن خواه ٻين ملڪن جي مسلمانن کي ته ڪافر سمجهيو وڃي آهي، پر خود پنهنجي بادشاهه سلطان ابن سعود کي به مشرڪ ڪوٺيندي آهي.

۱۳۴۴ھ

تاريخ ۱۸ ذوالحج سنه ۱۳۴۴ھ رات اڱاري جي نماز مغرب بعد مولانا شوڪت علي ۽ مولانا سليمان ندوي ۽ شام جو عرب ڪعبه الله شريف جي دروازن جي سامهون ويٺا هئا ۽ انگريزي ۾ گفتگو ڪري رهيا هئا، مان به موٽر اسلاميه جي احوال معلوم ڪرڻ لاءِ السلام عليڪم ڪري سندن پيسان وينس. موٽر اسلاميه يعني هڪ سڄي دنيا جي ملڪن جي عيوضن جو جلسو جو منعقد ٿيل هو ۽ جنهن ۾ مولانا شوڪت علي وارا خلافت وفد جي صورت ۾ شريڪ ٿيل هئا. مولانا شوڪت علي کان پڇيم ته مولانا جلوسي ۾ ڇن ۽ ڇن جي سوال جو به فيصلو ٿيو آهي يا نه؟ چيائين ته اڄ به ٻهائي هڪ ڪو بهت ڪار ڪرنا هڪ، اگر مانين گه ٿو ڪار ڪر ڪه ٿين گه. يعني ادا اسان کي مجلس ۾ گهڻو ڪم ڪرڻو آهي جيڪڏهن مڃيندا ته ڪم ڪري اينداسون.

ڏينهن جو منجهند مهل پنهنجي جاءِ تي آرامي هوس ته معلم شيخ ابراهيم جي پٽ ڳوٺ جو خط اٿاري ڏنو. خط پڙهي ايترو خوش ٿيس جنهن جي ڪا حد نه آهي ۽ خط کي ٻئي دفعه ورائي ورائي پڙهيم. شام جو وري معلم چورائي موڪليو ته مديني جا ان اچي لکرايو، اهو ٻڌي وڌيڪ خوشي ۾ وڌيڪ زيادتي ۽ ترقي ٿي. تاريخ ۱۹ ذوالحج سنه ۱۳۴۴ھ رات اربع جي مغرب نماز بعد معلم جي جاءِ تي وڃي ان لڪارائي آيس، مان پنهنجي لاءِ شغف لکايو ۽ شغف جو ڪرايو ٻن ٻن چئن کان (۱۵۹) اکرين هڪ سؤ اٺهڻ روپيه وصول ڪيو ويو، جيڪي حاجي حج کان اڳ مدينو ڪري آيا هئا، انهن کان هر هڪ شغف جا (۱۲۰) اکرين هڪ سؤ ٽيهه روپيه وصول ڪيا ويا هئا. اسان کان گويا (۲۹) اکرين اٺتيهه روپيه وڌيڪ وصول ڪرڻ ۾ آيا. هي نجد جي حڪومت جو ظلم سمجهيو ٿي ويو. مگر حج کان اڳي جيڪي مديني شريف ويا هئا، انهن جو قافلو مڪي کان مديني ۽ مديني کان مڪي ۾ آيو هو ۽ اسان جو قافلو مڪي کان مديني ۽

۱۳۴۴ھ



جائز ٿيندي جڏهن اول سندس مسجد جي زيارت ڪبي. پوءِ کيس هڪ حديث ”من زار قبري فوجبت له شفاعتي“ يعني جنهن منهنجي مقبري جي زيارت ڪئي ته پوءِ ان لاءِ منهنجي شفاعت واجب آهي ٻڌائي وئي. مگر انهيءَ حديث شريف کي ضعين بيان ڪيائين. محمد بن عبد الوهاب جي تعريف ڪيائين جنهن مان ثابت ٿيو ته برابر هن جا وهابي عقيدا آهن ۽ سمجهي ويس وهابيت ڪهڙي چيز آهي. پڇاڙي ۾ سندس نالو پچيم جو عبدالله ٻڌايائين ۽ وطن نجد. تنهن کان پوءِ جاءِ تي آيس. صبح جو وري مولانا محمد علي جي پاءُ شوڪت علي سان حرم شريف جي ٻاهران ملاقات ٿي. مولانا صاحب مون کي خلافتي ويس ۾ ڏسي دل جو حال ڪرڻ لڳو. پهريون نجدن حڪومت جي شڪايت ڪيائين ته هن جو حرم شريف ۾ خواه ٻاهر پورو انتظام نه آهي. پڇاڙي خود ابن سعود جي شڪايت ڪيائين ته هن وعده خلافي ڪري قبا ته ڊهرائي ڇڏيا ۽ سندس اظهار هو ته مون کي پنهنجو ملڪ نجد جو آهي باقي حرمين شريفين تي انهيءَ ڪري ٿو قبضو ڪريان ته ظالمن جي چنن کان ڇڏائي آزاد ڪريان ۽ حجاز جي حڪومت دنيا جي عينوض جي حوالي ڪري ڇڏيان. اسان کي هن ۾ خلفاءِ الراشدين واري زماني جي اميد هئي، پر هو ان جي لائق نه ٿيو. ائين چئي روئي ڏنائين ۽ مون کي به اکين ۾ پاڻي آيو. بيا ڪيترا ان وقت اچي موجود ٿيا هئا جي ڳوڙها ڳاڙڙ لڳا. پوءِ ته مولانا پنهنجي جاءِ تي ويو ۽ مان پنهنجي تي اتي خبر ٻڌي سون ته شغدف اچي ويا آهن سو وڃي والارياسون. حاجي بچل شاه جيڪو جده مان بي وفا ٿي ويو هو. اهو وري وفادار ٿيو ۽ اسان واري قافلي ۾ نالو لڪارايائين ۽ شغدف والاريائين ۽ حاجي عبدالله عرف پربل ميمڻ راڻيپور وارا به اسان سان قافلي ۾ هلڻا هئا، ان ڪري هنن به هڪ شغدف اسان جي ڀر سان اچي والاري ڇڏيو. تاريخ ۲۱، ذوالحج سنه ۱۳۴۵هه ڏينهن جمعہ جي پهرين شامي بزار منجهان جبا وغيره سوکڙيون خريد ڪري موٽيس. بزار شامي جي ڪهڙي تعريف ڪجي منجهس هزار لطف ۽ مزا هئا. دنيا جي هر چيز ملي سگهي ٿي. جهڙو مون کي مڪي معظم جي هن بازار مان مزو آيو تهڙو مون کي پنهنجي هندستان جي ڪراچي ۽ بمبئي جي بازارن مان به

نه آيو هو. خير وري پوءِ حاجي عبدالله ۽ مان وڃي شهر جي دڪانن تان مديني منوره جي سفر لاءِ گڏجي سيٽو ورتوسون، ڇاڪاڻ جو حاجي عبدالله ۽ حاجي غلام قادر جن پڻ اسان سان رفيق ٿي هليا هئا. تاريخ ۲۲ ذوالحج سنه ۱۳۴۴ھ ڏينهن ڇنڇر جي ٽيپهري مهل اُن اچي نڪتا. مان ته انهيءَ مهل ڊڪندو ڪعبه الله شريف جو طواف الوداع ڪري آيس ۽ پيا به ڪري آيا ته هڪدم تيار ٿي. اٺن وارن بدون هڪ هڪ شغف وٽ بيهي اربع اربع ڪري پروڪاريو ٿي. اربع جي معنيٰ آهي چار. يعني هن هڪ شغف کي ڪٿي رکڻ لاءِ چئن چئن آدمين کي مدد لاءِ سڏيو ٿي. انهيءَ ريت بدون گهڙي ۾ سڄو قافلو تيار ڪري ورتو. ٿوري سج بيني قافلو مڪي معظم مان روانو ٿي نڪتو. رات قافلي کي شهر جي ٻاهران سرڪاري قاعده موجب رهڻو هو سو مان اٺ تي نه چڙهيس، بلڪ شهر کان پيادو ٻاهر نڪتس. رات جو جبل الشهداء وٽ رهڻ ٿيو. ڏينهن تي مولوي غلام الرسول پرين وارو ۽ مولانا محمد صادق صاحب ڪڏي ڪراچي وارو پڻ اتي اچي نڪتا ۽ اسان جي قافلي سان شامل ٿيا.

تاريخ ۲۳ ذوالحج ڏينهن آچر جي شام جو قافلو منزل وادي فاطمه لاءِ ڪوچ ڪيو، اسر مهل منزل تي پهتاسون، انهيءَ ئي مهل بدون اربع اربع ڪري شغف لاتا آرام ڪيوسون. ڏينهن جو گهمي ڏٺوسون ته هي منزل واري ٽڪري سرسبز ۽ آباد هئي ۽ وادي جو پاڻي بلڪل منو هو. جمع وقت مس ٿيو ته بدون اربع اربع شروع ڪئي ۽ قافلو تيار ٿي روانو ٿي هليو، تانجو مغرب جي نماز پڙهڻ لاءِ ڏهه پندرهن منٽ ترسيو. نماز پڙهي اٺن تي سوار ٿياسون ته يڪدم منزل اسفند تي اچي فجر جي نماز پڙهي سون. ظهر جي نماز بعد منزل عدف لاءِ قافلي ڪوچ ڪيو.

تاريخ ۲۶ ذوالحج رات اربع جي اڌ رات مهل قافلو منزل تي پهتو. رات جواڌ حصو ۽ ڏينهن جو پڻ اڌ حصو منزل تي گذاري ظهر جي نماز بعد ڪوچ ڪيوسون.

تاريخ ۲۷ ذوالحج ڏينهن خميس جي اڌ رات کان اڳ منزل گريم تي پهتاسون ۽ نماز عشا جي پڙهي آرام ڪيوسون. ڏينهن جو معلوم

مديني منوره  
۱۴۰۱ھ

ٿيو ته هي منزل گريم واري اها آهي، جنهن ۾ ڪنهن زماني ۾ ڦورو  
 بدوي ڏينهن ڏٺي جو حاجن تي حملا ڪندا هئا. حاجي شاه بخش  
 حيدرآباد جو پڻ اسان سان قافلي ۾ همراه هو، تنهن پنهنجي اڳئين حج  
 جي اچڻ وارو واقعو بيان ڪيو ته انهيءَ سال هن ساڳي منزل تي  
 ڪيتريون جماعتون ڦورن جون سڄي رات اسان جي مٿان گهيرو  
 ڪنديون رهيون هيون. آخر هڪ جماعت ته هٿيارن سان اسان جي مٿان  
 حملو به ڪيو پر انن وارن بدون ۽ هن موجوده بدون جي سردار نالي  
 مبارڪ جو انهيءَ زماني ۾ به اسان جي قافلي سان شامل هو، ڦورن  
 جو مقابلو ڪيو ۽ اهڙي طرح سڄي رات پريشاني ۾ گذاري هئي سون.  
 اهو شيخ مبارڪ منهنجو دوست ٿي ويو هو ۽ انهيءَ تذڪره پيري  
 منهنجي پريشان ويٺو هو. هن به اها ڳالهه تسليم ڪئي ۽ چيائين ته الان  
حرام ما فيش امان ابن سعود طبيب. يعني هاڻي ڦورو نالي کي نه  
 آهن، امن امان آهي ۽ بادشاهه ابن سعود ڏاڍو چڱو آهي. پوءِ ته چشم  
 ديده مثال ابن سعود جي رعب ۽ امن جا ڏٺا سون، هڪ ته مڪي معظم  
 کان وٺي پوين، سڀني منزلن تي ڏسندا آيا هواسون ته ڪيترا بدوي  
 ڪائن جون پريون ڪلهن تي ڪٿي قافلن ۾ اندر اچي هوڪا ڏيندا وٽندا  
 هئا ته حطب حطب ۽ ڪي ماڻهو پاڻي مٺي جا ٿين مٿن ۽ گڏهن تي  
 رکي اندر ويجهو شغدن جي هوڪا ڏيندا وٽندا هئا ته موي حلو موي  
 حلو. مگر هن منزل تي ڪائن ۽ پاڻي وڪڻندڙ بدوي اندر قافلن ۾ نه پي  
 آيا، بلڪ ٻاهران بيهي هوڪا ڏيندا ٿي ويا. جيڪڏهن ڪنهن حاجي کي  
 ڪاڻي يا پاڻي جي خريد ڪرڻ جي ضرورت ٿي ۽ بدون جا هوڪا ٻڌي  
 ڪين سڏيو ٿي ته بدون جو اهو جواب هو ته لا، تعالٰ هئا. يعني نه، تون  
 هيڏي اچ. پيو امن جو مثال هي هو جو سڀ ڪو حاجي صحرا جي  
 خيال تي ٻاهر پري پري ويو ٿي ته به بي خوف آيو ويو ٿي. حالانڪ  
 روين جون هٿيون به هر ڪنهن سان اڪثر ساڻ هيون. غرض ته ابن  
 سعود جي امن ۽ انصاف ڏي ڏسجي ٿو ته قابل تحسين ۽ شاباس جي  
 آهي ۽ وري سندس ٻين جڏن ڪمن ڏي جڏهن ڏسجي ٿو ته دل درد سان  
 پرڃي وڃي ٿي، جيڪڏهن هو اهي ڪم نه ڪرائي ها ته هوند سڄي  
 دنيا مٿس آفرين ڪري ها. خير پوءِ ته ايندڙ منزل ڏوراهين لاءِ سنبري

قافلو تيار ٿي ويو ۽ منجهند کان اڳ ڪوچ ڪيائين.

تاريخ ۲۸ ذوالحج رات جمعہ جي باخ قنڌ مهل منزل شهر رابع وٽ پهتاسون ۽ سڄو ڏينهن قافلي انهيءَ منزل تي ٿڪ ڀڳو ۽ ورندي رات به اتي رهيو، ڇاڪاڻ جو هن منزل رابع وٽ قافلن کي مدينه منوره ويندي يا موتندي هڪ ڏينهن ۽ هڪ رات زياده رهڻو پيو آهي. هي سڀني منزلن جو وچ آهي ان ڪري بدوي اٺن کي ساهي ڏيندا آهن.

تاريخ ۲۹ ذوالحج ڏينهن چنڇر جي منجهند ڌاري بدون اربع اربع ڪري قافلو تيار ڪري ورتو. ان وقت ڪيترا پياده حاجي مون وٽ آيا ۽ چيائون ته مڪي معظم کان هيستائين پنڌ ڪري آيا آهيون هينئر ٿڪجي پيا آهيون، سو اسان کي رکبي اٺ ڪرائي تي ڪرائي ڏيو، جنهن تي مان ساڻن بدون وٽ وڃي سندن سواريءَ جو بندوبست ڪيو ۽ جلدي قافلو روانو ٿيو، مان پنهنجي اٺ تي تيترو سوار نه ٿيس جيتر اهي حاجي جن کي تازو اٺ ڪرائي ڏنم نه چڙهيا. پوءِ مان به وڃي پنهنجي اٺ کي ڳچي واري واڳ کان جهلي عرب جي دستور موجب سندس ڪنڌ تي لت ڏيئي چڙهي ويس، سانجهيءَ تائين رستو سولو هو. تاريخ ۳۰ ذوالحج سنه ۱۳۴۴ھ رات آچر جي سومهڻي مهل اسان ٻئي ڄڻا ڏڪر ڪري پنهنجن شغدن ۾ سمهي رهياسون ۽ ٻيا قافلي وارا به سمهيل معلوم ٿيا ٿي جو آواز ڪنهن جو به ٻڌڻ ۾ نه ٿي آيو. اسان کي ننڊ آئي شايد ٻه ڪلاڪ به نه ٿيا هوندا ته پنهنجي هڪ بدوي نالي مبروک جي بلند آواز تي جاڳي پياسون جو چيائين ته اول اول جبل ڪبير. يعني شغدن ۾ اڳتي اهل ڪري ويهو جو جبل تمام وڏو اچي ويو آهي. هي ٻڌي اسان هڪدم اٿي ويهي اڳتي سري ويناسون جو رستو جبل جي مٿان هو. جنهن ڪري اٺن کي جبل جي چاڙهي ۽ لاهي تان چڙهڻو ۽ لهڻو هو پر اسان جي اٺ جي پٺيان هو حاجي بچل شاه وارن جوائن ٻڌل، سو اهڙو ته پاڙي هو جو گهلجي ته پئي هليو مگر اسان جي اٺ کي به هلڻ ۾ تمام اٽڪاءُ ٿي ڪيائين، ان ڪري ٻه ٽي دفعا ٽاپڙبو هو. هاڻي جڏهن جبل جي هٿڙي خوفناڪ چاڙهي ۽ پوئين اٺ جي ساڳي چڱمڙسائي نظر آئي، تڏهن منهنجو رفيق حاجي ابراهيم ته پنهنجي اٺ تان لهي پيو ۽ اٺن جي ڪري پوڻ جي گمان ڪري حاجي



بچل شاه پنهنجي رفيق سميت خواه بيا ڪيترائي حاجي لهي هليا مگر مان نه لٿس ۽ شغدف جي وچ تي پلڻ تي چڙهي وينس، ڇاڪاڻ جو تسلي ٿيم ته هينئر پوئين اٺ تي به بار ڪونهي جنهن ڪري آساني سان ڪڍ لڳو ايندو جو پنهنجي اٺ کي به تڪليف نه ڏيندو ۽ پنهنجي اٺ تي به بار جهڪو، تنهن ڪري چڙهيو هليس ۽ مولود جو هڪ مصرع:

سردار لهج سار لنگهائيج لکن تون

هٿ ڏيڇ بچائج مون تي موت محمدا صلعم

سر سان چوندو هليس، تانجو خير سان خدائ تعاليٰ انهيءَ خوفناڪ جبل تان پار ڪيو، پوءِ سڀ ڪو پنهنجي پنهنجي اٺ تي چڙهيو، پر هن کان پوءِ به آرام ڪنهن کي ڪونه هو، چوڄو باقي رستو منزل ۾ پڻ يڪو جابلو هو. هي رستو جابلو ڏسي بلڪ سڄو هي حجاج جو ملڪ جابلو ڏسي حيران ٿيس ته ڪيئن قادر ڪريم پنهنجو ڪعبه الله شريف دنيا جي هيترن ملڪن وچون هڪ اهڙي جابلو ملڪ ۾ قائم ڪيو آهي جنهن کان زياده جابلو ڪوبه ملڪ ڪونه هوندو ۽ ڪيئن پروردگار پاڪ پنهنجا پيغمبر بلڪ پيغمبرن جي پير ۽ اسان جي آقا حضرت محمد مصطفيٰ احمد مجتبيٰ صلي الله عليه وسلم کي ٿاڪرو ملڪ ۾ پيدا ڪيو آهي، شايد هن ڪري جو هي ملڪ ساري جهان دنيا جو وچ آهي، جيئن هڪ شاهي عمارت جو دارومدار هڪ وچئين ٿنڀي تي هوندو آهي، تيئن سڄي جهان جي زمين جي عمارت جو دارومدار هن وچواري ملڪ جي زمين تي آهي. يعني هي ملڪ حجاز جو گويا دنيا جي زمين جي عمارت جو ٿنڀ آهي ۽ دستور آهي ته عمارت جي ميزان قائم رکڻ ۽ عمارت جي بقاء لاءِ ٿنڀ کي مضبوط رکڻو پوندو آهي. تيئن خالق اڪبر کي منظور هو ته دنيا جي زمين جي ميزان درست رکڻ لاءِ سندس ٿنڀ يعني ملڪ حجاز کي مضبوط ڪري. وري جيئن ڪاريگرن جو قانون آهي ته عمارت جي ٿنڀ کي لوه جي ڪلن ۽ ميخن سان مڙهندا ۽ مضبوط ڪندا آهن، تيئن ڪاريگرن جي ڪاريگر زمين جي ٿنڀ کي پڻ پٿر جي ميخن سان مڙهيو ۽ مضبوط ڪيو آهي ۽ قرآن مجيد فرقان حميد ۾ صاف فرمان ۽ ارشاد آهي ته: والجال اوتادا -

يعني اسان جبلن کي زمين جون ميخون ڪري پيدا ڪيو آهي، تنهن ڪري الله تعاليٰ هي هيترا سارا جبل جهان جي بقاء لاءِ جهان جي وچ واري ملڪ ۾ بطور ميخن جي ٺاهي بيهاريا آهن ۽ تنهن کان سواءِ انهيءَ وچواري ملڪ ۾ انسانن جي اصلاح لاءِ پنهنجا انبياءَ عموماً ۽ سيدالمرسلين شفيق المذنبين صلعم خصوصاً پيدا ڪيو اٿس ۽ وري انهيءَ وچواري ملڪ جي پوري وچ ۾ اسلام وارن جي عبادت لاءِ پنهنجو ڪعبو شريف (بيت الله شريف) قائم ڪيو اٿس. سبحان الله وبحمده.

خير پوءِ ته خير سان قافلو منزل بيرم بريق وٽ باخ ڦٽي مهل اچي پهتو. وري دستور موجب نماز ڏيئي وقت قافلو روانو ٿيو، قافلي جي روانگي وقت هر روز هر ۵۰۰ جي ٻاهران بدون جي چوڪرن ۽ چوڪرين جا هزار مزا هجن. بخشيش وٺڻ واسطي سڀ گڏجي هڪ سر سان هر هڪ شغدف جي آڏو واري واري سان اچي چون ته يا باله حجڪ مقبول. يا باله زيارت رسول صلعم - يعني اي حاجيو! خدا ڪارڻ خيرات ڏيو. الله تعاليٰ اوهان جو حج قبول ڪري شال. خدا ڪارڻ ڏيو. الله تعاليٰ اوهان کي زيارت رسول الله صلي الله عليه وسلم جي نصيب ڪري شال. يا حاج انشاء الله تعاليٰ سلامت - يا حاج ملڪ سلامت - يعني اي حاجي! بخشيش ڏي ته تون انشاء الله تعاليٰ سلامت هوندين. اي حاجي تون ڏي ته الله تعاليٰ توکي پنهنجي ملڪ سلامت پهچائي. تنهن کان پوءِ ڪن شغدفن مان ڪين بخشيش ملندي هئي ته ڪن مان خالي موٽندا هئا.

تاريخ غره ماه محرم الحرام سنه ۱۳۴۵ سال نئين جي رات  
سومر جي وڏي اسر جو قافلو منزل ام البرق تي هلي رسيو، وري ڏينهن تي ظهر جي نماز بعد منزل الحقاء لاءِ ڪوچ ڪيائين ۽ اهو رستو انهيءَ منزل تائين پڻ جابلو ۽ سخت اٿائو هو، جو خير سان لتاڙي اشراق مهل اچي الحقاء وقت پهتو. هن منزل تي لڪ ۽ هوا گرم اهڙي سخت لڳي ٿي جو هر ڪو پنهنجي شغدف ۾ ويڙهيو ويٺو هو. نماز ظهر بعد منزل بعيد سمجھي بدون هڪدم قافلو تيار ڪري ورتو ۽ روانگي ڪيائون، تانجو ڏينهن جو ۽ رات جو پنڌ ڪري صبح جو اچي

هالا شروع  
شونون  
سال  
۱۳۴۵ م

منزل وٽ پهتاسون ۽ منجهند کان بعد وري پنهنجن اٺن تي سوار ٿياسون. اسان جي سواري اٺ هو سو ڪنواٽ، پر ڏاڍو تيز هو، جنهن ڪري اسان کي مٿس فخر هجي. مگر فخر ته خاص خدائِ تعاليٰ کي خاصو آهي ۽ اسان کي نه سونهين. اهو تيز پر اٺ ڏينهن ڏئي جو ٻه ڀيرا ٿاڀڙجي ڪري پيو ۽ اسان به ٻئي ڀيرا مولا ڪريم جي ڪرم سان پنهنجي شغدف مان نڪري ٿڌي وڃي پيرن پر بيٺاسون. آخر سلامتي سان ورندي رات اسر مهل منزل عار وٽ اچي پهتاسون ۽ سمهي رهياسين. باخ ڦٽي جاگيس ۽ پنهنجي شغدف جي اڳ ۾ بيهي بانگ چيم جو مديني جي ايندين ويندين سفر ۾ پنهنجي قافلي جو مون بانگو هوس ۽ پيش امام مولانا محمد صادق صاحب هو. فجر جي نماز منزل تي ۽ مغرب جي رستي تي اڪثر سنت جماعت ڪري پڙهندا هواسون، تنهن ڪري هن منزل تي پڻ فجر جي نماز جماعت سان پڙهي سي، پهر ڏينهن هڪ چين جو حاجي نالي ستا انهيءَ منزل ۾ هڪ کوه ۾ ڪري پيو ۽ مٿي ۾ ڦاڙ ٿي پيس، جنهن ڪري بي هوش ٿي کوه جي تري ۾ پيو رهيو. هڪ بدو هن کي رسن جي ذريعي ٻاهر ڪڍي آيو. اڌ مٿو ٿيو پيو هو ۽ ساه چڪ سان سڪرات جهڙو ٿي کنياين. مون پنهنجي رفيقن کي ڪوشش ڪري سندس هٿن پيرن کي خوب مالش ڪرائي، جنهن مان ايترو ٿيو جو هڪ جنگهه چورباڻن پوءِ هن کي مالش ڪري ۽ رهڻ جو تاڪيد ڪري پنهنجي قافلي ڏي وٺيس. وري قافلي جي تيارگي وقت به حاجي ستا جي جاچ ڪندو آيس جو معلوم ٿيو ته ڪجهه سجاڳ ٿيو هو پر وري بي هوش ٿي ويو هو. تنهن کان پوءِ مدينه منوره ۾ انهيءَ چيني جا رفيق مليا هوا ۽ خبر ڪئي هائون ته ستا حاجي سلامت آهي.

خير پوءِ ته اسان جي قافلہ وارن منجهند ڪرڻ نه ڏني ۽ اربع اربع ڪري قافلو ڪري روانو ڪيائون. تاريخ ۵ محرم رات جمعہ جي اسر مهل خير ۽ سلامتي سان پنهنجو قافلو منزل مقصود وٽ پهتو، يعني مدينه منوره وٽ پهتو هو، مگر ڪجهه وقت شهر کان ٻاهر رهيو، ڇاڪاڻ جو مدينه منوره جي چوگرد هڪ شاهي ڪوٽ آهي ۽ ڪوٽ جا دروازا رات جو بند هوندا آهن. وڏو دروازو باب عنبري آهي جو پڻ بند

مديني ۾  
پهچڻ

هو جنهن ڪري فجر جي نماز ٻاهر پڙهي سون. نماز بعد جلدي دروازه کليو ۽ سڀئي پياده اٿن سميت اندر داخل ٿياسون. وات ۾ هڪ ٻه سنڌي حاجي مليا جي اڳ پياده آيا هوا. انهن کان پنهنجي اڳي آيلن رفيقن جو پتو پڇيم پر بي خبري ڏيڪاريائون. اڃان اڳيرو ٿياسون ته اوچتو حاجي بخش تي نظر پئي ۽ اهائي مهل جو حاجي عبیدالله، حاجي نبي بخش ۽ حاجي امير بخش پڻ ظاهر ٿيا ۽ خوب پاڪر پائي مليا ۽ مدينه منوره ۾ خير سان پهچڻ جي مبارڪ ڏنائون ۽ ساڻ هليا. ٿورو وڌياسون ته سامهون حضور اقدس رسول اڪرم صلي الله عليه وسلم جي روضي جي گنبد خضري تي نظر پئي ته بي اختيار سنڌي رواج موجب واٽئون بسم الله الرحمن الرحيم نڪري وئي. پوءِ گهڻي تائين زبان تي درود شريف جاري هو. پوءِ هڪ ميدان ۾ بدون هلي اٺ وهاريا جتي جي بينڪ ۽ شغدفن جي رکڻ جي جاءِ هئي. شغدف قافلي جا لاهي اتي رکيا ويا ۽ منجهائون سامان ٻاهر ڪڍيو ويو. حاجي احمد نوناري معلم سنڌي ساڪن مدينه منوره نياپي تي آيو ۽ مولانا محمد صادق وارن کي پاڻ وٺ وئي ويو ۽ اسان ۽ حاجي بچل شاه وارن ۽ حاجي رسول بخش وارن ۽ حاجي عيڊل ساڪرو کي هڪ جاءِ ڪرائي ڏنائين، پر اسان جي موافق نه هئي. تنهن ڪري حاجي بخش هڪ گهر عبدالڪريم ڀماني جو مساڙ تي ڪري آيو جو حرم شريف جي بلڪل ڀرسان باب جبرائيل ۽ باب النساء جي سامهون هو ۽ منجهس هر ڪنهن قسم جي سهوليت هئي.

اتي سڀئي ٽانیکا ٿي حرم شريف جي دروازه باب جبرائيل کان داخل ٿياسون. اول نبوي مسجد ۾ ٻه رڪعتون نفل پڙهڻ لاءِ وياسون - سبحان الله. الله جي تعريف آهي مسجد جي رونق ۽ خوشنمائي ڏسي ڏند چين سان لڳي ويا. سڄي مسجد مزين ۽ منقش نظر آئي. مسجد جي ڦٽن جو اندريون پاسو قسامين قسامين قنديلن سان سينگاريل ۽ مسجد جون پتيون قرآن شريف جي آيتن زرين حرفن سان چٽيل ۽ مسجد جو فرش سنگ مرمر جي سهڻين ۽ قيمتي پٿرن سان جڙيل ڏٺوسون. ماڻهن جا هٿام هوا. جن مان ڪي قرآن مجيد جي تلاوت ڪري رهيا هوا ته ڪي نفل پڙهي رهيا ته ڪي مسجد جي اڀرندي



طرف حضور جن جي روضي اطهر جي زيارت ڪرڻ لاءِ وڃي رهيا هئا اسان به ٻه رڪعتون نفل ادا ڪيوسون، تنهن کان پوءِ هڪ مزور يعني زيارت ڪرائيندڙ جي معرفت حضور جن جي روضه شريف جي زيارت ڪرڻ لاءِ وياسون. روضي جي ڏکڻ طرف وڃي بيٺاسون، چوڄو ڪعبه الله شريف روضي جي ڏکڻ طرف آهي، جنهن ڪري حضور صلي الله عليه وسلم جن جو منهن مبارڪ ڏکڻ طرف آهي، جنهن وقت روضي مقدس جي پيڇري وٽ بيٺاسون، ان وقت دماغ اسان جا الهي خوشبو کان معطر ۽ مخمور ٿي ويا ۽ جنهن وقت پيڇري پاڪ جي هڪ وڏي ڳلڪي مان اندر زيارت لاءِ نظر ڪئي سون ان وقت اسان جا قلب مضطرب، مطمئن ۽ مفرح ۽ فرحت ناک ۽ خوش لقا ٿي ويا. مان مولانا فتح محمد صاحب سيوستانی وارو مولود شريف پڙهيم، جنهن جو ٿل آهي ته

ڳلڪي

نماڻو تنهنجي در تي يا رسول الله آيو اڃ

زيارت پنهنجي پيغمبر مون سڪايل کي ڪرايو اڃ

وري انهيءَ ڳلڪي مون چٽائي ڏٺوسين، جو معلوم ٿيو ته مقبره مبارڪ جي چوڌاري ڪجهه ٻيو پيڇري وانگي آهي، جنهن جي چوڌاري وري غلاف چڙهيل آهي، جنهن ڪري مقبره حضرت جن جو عامر جي ڏسڻ کان بلڪل پوشيده رهي ٿو. تربت شريف جي ايتري قدر پوشيدگي مان مون پنهنجي ناقص عقلي موجب سمجهي ويس ته هي سڀ سندن دعاءِ مستجابي جو نتيجو آهي جا پنهنجي حياتي جي پوئين حصي ۾ گهرڻ فرمائي هونون ته اي بار خدايا منهنجي قبر کي اڳين نبين جي قبرن وانگر سجده گاه نه بڻائجان. سبحان الله - ٿيو به ائين جو جيئن پنهنجي حياتي ۾ هميشه پنهنجي پرستش کان هر ڪنهن کي روڪيندا رهندا هئا، تيئن برقعہ متائن بعد به پرستش ۽ پوڄا ٿيڻ کان محفوظ رهيا.

ماشاء الله سندن مقبره اهڙي هنڌ آهي جو نڪو ڪو کيس هٿ لائي ۽ نڪي وري ڪو چمي ڏئي نه وري ڪو ڏسي سگهي. پنهنجي ملڪ ۾ عام طور ڏٺو ويو آهي ته اوليائن جي مقبرن وٽ خلق خدا تعاليٰ جي ڪيڏا ڪيڏا شرڪ جا ڪم ڪندي رهندي آهي، ايتري

واسطي جو اولياء الله تعالي جا پيارا ٻانهن آھن. مگر جيڪڏهن رسول الله صلي الله عليه وسلم جن اوليائن جا به سردار آھن، مقبره اوليائن جي مقبرن وانگر ظاهر ۽ عام طرح کليل هجي ها ته سجده ته هڪ معمولي تعظيم شمار ۾ اچي ها. الحمدالله اسان جو سردار اسان جو پيشوا، اسان جو رهبر ۽ اسان جو مولا دنيا جي ۽ آخرت جو توحيد ۾ موحد اعظم آھي. خير پوءِ مزور اسان سڀني کي الصلوة والسلام عليک يا رسول الله وارو درود شريف وڌي آواز سان پڙهايو ۽ فاتح چورائين. پوءِ ٿورو اوڀر سرياسين ته حضرت ابوبڪر صديق رضه جي مقبره جو حضور صلي الله عليه وسلم جن جي پيراندي کان آھي، زيارت ڪرايائين ۽ سلام ۽ دعائون پڙهيائين. وري حضرت ابوبڪر رضه جي پيراندي کان حضرت امير عمر فاروق رضه جي مقبره جي زيارت ڪرايائين ۽ فاتح پڙهيائين. الله اڪبر - جناب رسول اڪرم صلي الله عليه وسلم جا ٻئي وڏا اصحاب ساڻن دنيا جي حياتي ۾ ته گڏ هئا پر برزخ ۾ به گڏ آھن ۽ ان ڪري آخرت ۾ به گڏ هوندا. انشاء الله تعاليٰ. منهنجو شيعن پائرن کي عرض آھي ته هو اصحابن جي هن فضيلت ۾ پڻ ڪجهه غور ڪن ۽ تعصب ڇڏي انصاف کان ڪم وٺن ۽ پنهنجي قلبن مون انهن رسول الله صلي الله عليه وسلم جي عاشقن صادقن ڏهون عداوت هڪدم ڇڏي ڏين. تنهن کان پوءِ مزور اسان کي پيجري پاڪ جي اڀرندي پاسي وٺي هليو، جتان روضه شريف جو دروازو آھي جو صبح شام روشني وغيره واسطي کوليو ويندو آھي. دروازي جي سامهون بيهاري چيائين ته اها سامهون تربت سيده النساء فاطمة الزهري جي آھي. الحمدالله رسول الله جي پياري نياڻي رسول خدا جي جگر جو ٽڪرو به پنهنجي بابي سردار جي ڀر ۾ آھي. مزور اسان کي سلام چورائي ۽ فاتح پڙهيائين، تنهن بعد مزور کي ڪجهه بخشيش ڏني ۽ هڪ ٿلهي جي زيارت ڪرايائين، جنهن تي حضور صلي الله عليه وسلم جن جي زماني ۾ اصحاب صفه جا وهندا هئا ۽ هينئر حرم شريف جا خدام وهن ٿا. موٽي جاءِ تي آياسون. جمع جو ڏينهن هو سو سڀ ڪنهن غسل ڪري ڪپڙا پهريا ۽ مان به ائين ڪيو. نماز کان اڳ به ڪلاڪ اچي مسجد ۾ ويهي رهيس ۽ مسجد جي اڳئين صحن ۾ جاءِ

اها تربت  
سکر جي اسان  
به ڏني. الله  
حاجر احمد چنڊ

وئي وينس، ڇاڪاڻ جو مون کي پنهنجا افعال سُجها پئي جو ڍرائي ۽ سستي ۾ مون کي ڪمال شهرت حاصل آهي. منهنجا رفيق به سڀ اچي ويا. جماعت تمام گهڻي ڪئي ٿي وئي، مسجد جا اڳيان تي حصا مردن سان تمار ٿي ويا ۽ چوٿون حصو اهل النساء سان پر جي ويو. مسجد نبوي ۾ هي انتظام سهڻو نظر آيو جو اهل النساء جي نماز واري جاءِ کي چو طرف ڪاٺ جو پجرو لڳل آهي، اسان جي ملڪ جو هڪ بَجو عرب جي ساڍي پنجين جي برابر آهي. ساڍا پنج وڳائي مس ته سڀني منارن تان اذان جا آواز خوش الحان اچي ويا ۽ سڀ ڪنهن سنت پڙهي پوري ڪئي ته هڪ مؤذن منبر تي چڙهي خطبي لاءِ بانگ چئي. خطيب حنفي مذهب جو هو جنهن خطبو تمام عمدو پڙهيو. خطبه بعد فرض پڙهايائين. فرض بعد نماز پوري ڪري جاءِ تي آياسون. شام جو ٽپهري جي نماز کان پوءِ حاجي عبيدالله سان گڏجي مقام جنة البقيع جي زيارت ڪرڻ ويس ۽ ڏنم جيئن ٻڌو هئم يعني قبو ته نالي کي ڪونه هو. باقي مقبرا جي ڪي ننڍا ٺهيل هوا، اهي پنهنجي حالت تي نظر آيا ۽ جيڪي وڏا هوا، اهي ڊنل ڏنم، جن جا نالي ڪاٺ فقط نشان ڇڏيل آهن. مثلاً حضور جن جي وڏن ٽن معصومن ۽ سندن ٽن حرمين پاڪن جا مقبرا ۽ حضرت امام مالڪ ۽ حضرت امير المؤمنين عثمان غني ۽ دائي حليمه رضه جا مقبرا اصلي حالت تي قائم آهن. باقي حضرت امير المؤمنين امام حسن رضه ۽ امام زين العابدين رضه ۽ اصحابن جي مقبرن جا فقط نشان موجود آهن. هي حالت ڏسي حيرت انگيز ٿياسون، مگر سڀ مشيت مولا جي سمجهي سڀني اوليائن کي ختمون چئي موٽي جاءِ تي آياسون. ٻئي ڏينهن تي منهنجا رفيق حاجي بخش وارا جده روانا ٿي ويا. خير حاصل ڪلام (قصو ڪوتاهه) ته اسان کي مسنون طريقه موجب مسجد نبوي ۾ چاليهه نمازون پڙهڻيون هيون. جنهن ڪري روزانه پنج نمازن جي حساب سان اسان اٺ ڏينهن مدينه منوره ۾ رهياسين. انهن اٺن ڏينهن ۾ حضرت جن جي ته هر روز زيارت نصيب ٿيندي هئي. مگر ٻيون به شهر ۾ خواه پسگردائي ۾ گهڻيون زيارتون ڪيون سين. جيئن ته جبل احد جي ۽ جبل احد وٽ حضرت سيدنا حمزه رضه جي زيارت ڪئي سون. پراڻي

مديني شريف ۾ مسجد قبا جي زيارت ۽ هن مسجد شريف جي عمارت جو بنياد حضور صلي الله عليه وسلم جن پنهنجي هٿن سان پاڻ وڌو هو، جنهن وقت مڪي معظم مان هجرت ڪري پهريون ئي اتي پراڻي مديني منوره ۾ اچي ٿيا هوندا.

بير عثمان جي زيارت. هي هڪ ڪوه جي زيارت آهي. هي ڪوه حضور صلي الله عليه وسلم جن جي زماني ۾ يهودين جي ملڪيت هو. يهودي مسلمانن کي تعصب ۽ دشمني سببان پاڻي پيڻ نه ڏيندا هئا. ان ڪري حضور صلي الله عليه وسلم جن اصحابن جي آڏو هڪ ڏينهن اظهار فرمايو هو ته جيڪو مؤمن هي ڪوه ڪافرن کان خريد ڪري مسلمانن جي آسائش ۽ آرام واسطي وقف ڪندو ته آءُ ان کي بهشتي هون جي بشارت (خوشخبري) ڏيندس. جنهن تي حضرت عثمان غني رضه اهو ڪوه هڪدم ڪافرن کان خريد ڪري پنهنجي قوم اسلام لاءِ وقف ڪري ڇڏيو هو. تنهن ڪري اڄ تائين انهيءَ ڪوه جي نسبت انهيءَ ڪوه ڏي ڏني وڃي ٿي ۽ بير عثمان جي ڀرسان مسجد قبلتين جي زيارت. هن مسجد ۾ ٻه محراب آهن، هڪڙي محراب جو رخ بيت المقدس ڏي ۽ ٻئي محراب بيت المقدس ڏي آهي. اهو انهيءَ ڪري جو اول زماني ۾ حضور صلي الله عليه وسلم جن بيت المقدس شريف ڏي منهن ڪري نماز پڙهندا هئا. پوءِ انهيءَ مسجد ۾ کين ڪعبه الله کي قبلي بڻائڻ جو حڪم آيو هو. تنهن ڪري يادگار لاءِ اهو محراب بيت المقدس وارو اڃان سوڌو ڇڏيو ويو آهي، جالانڪ انهيءَ محراب ۾ نماز پڙهڻ حرام آهي ۽ مسجد قبلتين جي نزديڪ پنجن مسجدن جي زيارت. انهن مسجدن ۾ هڪ مسجد اهڙي آهي جنهن جي هيٺان هڪ وڏو برسات جي پاڻي سان ڀريل تلاءُ آهي جنهن ۾ تڪيوسون ۽ مسجد ۾ نفل پڙهيو سون ۽ مدينه شريف منجهه حضور صلي الله عليه وسلم جن جي قبله گاه حضرتنا سيدنا عبدالله رضه جي روضي جي زيارت ڪئي سون، مگر مقبره جي زيارت نه ٿي سگهي جو نجن روضي جو دروازو صفا بند ڪري ڇڏيو آهي. ان ڪري حضور صلي الله عليه وسلم جن جي والده ماجده جي زيارت به کليل نه ڇڏي اٿن، جهڙي طرح مڪه معظم جي مقام جنة المعليٰ ۾ سندن ڏاڏن سڳورن



جي زيارت کليل نه ڇڏي اٿن ۽ مسجد جي زيارت ڪئي سون. هي اها مسجد آهي جتي پاڻ حضور اڪرم صلي الله عليه وسلم جن عيد نماز پڙهائيندا هئا. غرض ته اهي زيارتون ڪيون سون. مدينو شريف ٻگلي ٻگلي ڏٺوسون ۽ بازار چڱي طرح گهمي سون. مدرسن ۽ ڪتبخانن جو ديدار ڪيوسون، شهر جي ماڻهن جي ملاقات حاصل ٿي. ماڻهو هن سڳوري شهر جا چڱا، سادي طبيعت، نيڪ نيت ۽ خوبصورت ۽ خوش خلق آهن.

مديني کان  
واپسي

تاريخ ۱۳ ماہ محرم سنہ ۱۳۴۵ھ ڏينهن چنڇر جو نائين ڏينهن واپس ٿيڻ جي تياري ڪئي سون. شيخ احمد نوناري پهرين پهر اسان وٽ آيو ۽ چيائين ته حڪومت هر هڪ شغدف تان پنج مجيديون وصول ڪرڻ جو حڪم ڪيو آهي سو ڏيو، اسان مجبور ٿي ٻن ٻن جڻن اها چتي به پري ڏني سون. تنهن کان پوءِ تياري ڪري ظهر وقت حرم شريف ۾ حضور جن جي آخرين زيارت ڪري آياسون. صلوٰۃ ۽ سلام چئي الوداع الوداع يا رسول الله صلي الله عليه وسلم الفراق الفراق يا رسول الله صلي الله عليه وسلم پڪاري ۽ نماز پڙهي پنهنجن شغدفن وٽ وياسون ۽ اسباب ٺاهي ٺڪي رکيوسون. نماز عصر بعد بدون سڳورن ان اٿي شغدفن وٽ وهاريا. اربع اربع ڪري قافلو تيار ڪيائون ۽ شهر کان ٻاهر پيادا نڪتاسون. ڪوٽ جي دروازي غنبري کان ٻاهر نڪري اٿن تي سوار ٿي راهي ٿياسون. شهر مان اوڀر نڪرڻ ڪري رات هڪ پهرين منزل بير علي تي لهي پياسون، هن ڪوه جي نسبت حضرت علي رضه کي ڏني وڃي ٿي. ڇاڪاڻ جو معلوم ٿيو ته هي ڪوه سندن ملڪيت ۾ هو ۽ پاڻ اتي آبادي ڪرائيندا هئا ۽ خوش قسمتي اسان جي جو هڪ اهڙي مسجد ۾ نماز پڙهي سون جنهن ۾ حضور صلي الله عليه وسلم جن مڪي شريف حج تي ويندي احرام ٻڌي نفل پڙهندا هئا. اها مسجد ذوالخليفه جي نالي سان مشهور آهي ۽ مديني جي مسلمانن لاءِ ميقات آهي، جيئن اسان هندستان وارن لاءِ يللمر جبل ميقات آهي.

رات خير جي گذاري ڏينهن جو منزل ڪوچ ڪئي سون. تاريخ

۱۵ محرم سنہ ۱۳۴۵ھ رات سومر جي منزل بير مهار تي اچي

ٿياسون. انهيءَ منزل تي بدون چيو ته جيڪڏهن اوهان مان هر هڪ منزل رابڻ تائين اسان کي هر هڪ منزل جي دستور بخشيش في شغدف پنج قرش حساب سان اڳواٽ گڏي ڏيندا ته اسان اوهان جو قافلو اڳي ڪڍي هلنداسون. يعني ويجهي منزل ڪرڻ جي بجاءِ پري پري ڪندا هلنداسون. تنهن تي اسان سڀ راضي رهياسون، ڇاڪاڻ جو انديشو ٿيو ته متان جهاز موجوده جدي بندر مان اسان کان اڳي ڀرجي روانا ٿي وڃن ۽ اسان کي ٻين جهازن جو انتظار ڪرڻو پوي، تنهن ڪري بدون کي بخشيش يڪ مشٽ ٿي گڏي ڏني سون. پوءِ ته بدوي منزل کي وڌائيندا هليا. جيئن ته بيرڪار کان بعد منزل وتر هئي جا ڪاٿي آئي قافلو منزل خلص تي لائائون، منزل خلص بعد منزل الحفاء هئي، مگر هن جي بجاءِ منزل بير غازئي وٽ ڪيائون. منزل بير غازئي بعد هنن بروقت سڌو منزل بيرام بريڪ جي هلڻ جو واعدو ڪيو هو، مگر انن ۾ پوتو نه پانڀائون تنهن ڪري رات منزل ام البرق ۾ رهايائون. ام البرق بعد بيرام بريڪ، بيرام بريڪ بعد منزل رابڻ وٽ قافلو لائائون.

هتي اسان کي دستور موجب ٻه راتيون رهڻيون هيون. پر جدي تائين اڳواٽ بخشيش وٺڻ جي طمع تي ڏينهنڪ تياري ڪيائون. اسان به سڀني کان جدي تائين ٽن منزلن جي بخشيش في شغدف ١٥ قرش جي حساب سان وصول ڪري ڪين ڏني. جنهن کان پوءِ قافلو هڪليائون ۽ هڪ منزل اسان کي گرما وٽ ڪرايائون ۽ ٻي منزل لاءِ ذهبان ۾ لائائون جو منزل ذهبان وارن بدون جي پڻ ساڳي حالت نظر آئي، جهڙي گرما واري جي هئي. يعني ڪاٺيون يا پاڻي جو وڪري ڪرڻ لاءِ آندائون ٿي، سو شغدفن کان پري بيهي حاجين کي پاڻ ڏي سڏي فروخت ڪيائون ٿي. جيڪڏهن ڪين پاڻ ڏي سڏيو ويو ٿي ته چيائون ٿي: حڪومت يضر ب سعود يضر - يعني سرڪار سزا ڏيندي، ابن سعود ماريڻدو. هنن جي هي حالت عبرت ۾ وجهندڙ هئي، ڇاڪاڻ جو بدون جهازا سخت ماڻهو اهڙا ڪنبايل جو حڪومت جو هڪ ماڻهو به حاضر نه هجي ۽ ابن سعود جو پتو به نه ته الائي ڪهڙي هنڌ آهي. مڪي ۾ آهي يا نجد ۾ ته به هن کان اهڙا ٿا ڊڄن جهڙو اسان جي ملڪ ۾ ٻار لئون ڪون ڊڄندا آهن ۽ وري بير غازي جي بدون جي عجيب حالت نظر

آئي. انهن جي دڪانن تان حاجي عبيدالله راڻيپوري ۽ مان سيڌو وٺڻ ويا هواسون. سيڌو ڄاڻيندا، اگهه پڇندا پريرو هڪ اوڻائتي اهڙي هٿ ۾ وڃي نڪتا هواسون جتي جيڪڏهن ڪو اسان کي ڦرمار ڪري ها ته اسان جي هوند ڪوڪ به قافلي تائين نه پهچي ها. انهيءَ دڪان ۾ تي بدوي دڪان اندر ويٺا هئا ۽ هڪڙي اٿي سيڌو ڏيکاريو جو پسند ڪري خريد ڪيوسون ۽ حاجي عبدالله پنهنجي حمياڻي کولي کين پئسا به ڏيڻ لڳو ۽ ساڻن خوش طبعي به ڪرڻ لڳو. جيئن هر منزل تي پنهنجي قافلي وارن بدون يا ٻين سان ڪندو هلندو هو ۽ همياڻي ڏيکاري اشارو ڪري کين چوڻ لڳو ته هدا فلوس ڪثيرا ابن سعود - يعني هن جي انهيءَ لاءِ چوڻ جي مراد اها هئي ته اجهو پئسا ڪوڙ ڦريو ابن سعود سمجهو ٿو. ابن سعود جونالو ٻڌي هنن جا تارا ئي ڄڻ ساوا ٿي ويا ۽ ڪنهن به نه ڪيو. باقي هڪ شخص سو پنهنجي اشهد اگر پنهنجي تڙي تي رکيائين ۽ اشاري طور جواب ڏنائين. يعني هن جي انهيءَ اشاري جي اها مراد معلوم ٿي ته هاڻي ڦرينداسون ته ابن سعود مارائي ڇڏيندو. غرض بدوي سڳورن جي ڦلن تي ابن سعود جو ايڏو ته رعب ويهي ويو آهي جو پريٽ به ڪاٺونس ڊڄي رهيا هئا. هي سڀ ڪجهه هنن بدون لاءِ هڪ شامت اعمال آهي، ڇو جو هو هميشه ظلم ڪندا هئا. ويچارن پرديسن کي ڦريندا هئا ۽ حاجن سڳورن جا ناحق خون هاريندا ۽ انهن کي ماريندا هئا. الله تعاليٰ ۽ رسول الله صلي الله عليه وسلم جي عاشقن کي ناحق ستائيندا هئا. ڇڏهن هڪ مؤمن ته بجاءِ خود پر هڪ انسان ئي جي دل راضي رکڻ وڏو ثواب آهي. جيئن هڪ عاشق صادق جو فرمان آهي ته:

دل بدست آور که حج اکبر است - از هزاران کعبه يکدل بهتر است

کعبه بنياد خليل اذر است - دل گذرگاه جليل اکبر است

۽ تنهن ڪري انهيءَ انسان جي دل ناراض ڪرڻ ته تمام وڏو گناه آهي، تڏهن هڪ سچي مؤمن کي ڦرڻ ۽ هن جي بيگناه رت هارڻ ڪيڏو نه ڪبيرو گناه هوندو ۽ آهي به بيشڪ ڪبيرو گناه ۽ گناه به اهڙو جو نه لائق شفاعت جو آهي ۽ نه قابل بخشش. هڪ بيگناه مؤمن جي قاتل کي قرآن مجيد فرقان حميد ۾ الله پاڪ لعنتي ۽ هميشه جهنم جو

سزاوار سڏيو آهي. الله تعاليٰ جي هڪ صفت جو واحد القهار آهي، سو جڏهن سندس قهر کي آخر جوش آيو تڏهن ظالم قوم تي جابر قوم غالب ڪيائين. چڪر قوم تي لٽر قوم کي موڪليائين ۽ بدون جي قصائي قوم تي نجنن جي وهابي قوم کي حڪومت بخشياين. هي حڪومت بدون لاءِ رحمت الهي پڻ ثابت ٿي آهي. ڇاڪاڻ جو اڳ هنن جو گذران ڦر مار تي هو ۽ هاڻي هو اڪثر تجارت جي سهڻي ڌنڌي کي وٺي ويا آهن. مثلاً هر ڪنهن منزل تي ته بدون جا عام دڪان ڏنا ويا پر هنن ذهبن واري منزل تي ته بدون جي باقاعده بازار نظر آئي. بازار جا هٿ هواسو جهوپڙن ۾ پر هر چيز موجود هئي. ڪنهن هٿ ۾ هوٽل جاري هو ته ڪنهن هٿ تي شربت چاه تيار هئي، ڪنهن هٿ تي ڪپڙو وغيره رکيل هو ته ڪنهن هٿ تان هر قسم جو وڪر ملي سگهيو ٿي.

ڪنهن وقت ۾ هن منزل جي آسپاس جا بدوي معلوم ٿيو ته مشهور ڦورو هوا ۽ هن وقت ۾ هو وڏا واپاري ٿي رهيا آهن. ٿوري وقت ۾ ايڏو تغير ٿوري وقت ۾ ايڏي تبديلي الله اڪبر - مگر افسوس ته مون کي پنهنجي سنڌ جي مسلمانن تي آهي ته هو بيڪاري کي گهڻو پسند ڪندا آهن ۽ نوڪري ڪرڻ کي سڀني ڌنڌن کان افضل ڄاڻندا آهن. حالانڪ هر هڪ کي خبر آهي ته نيچ نوڪري پڻ بيڪار، اتم ڪيتي وڏي واپار ۽ اڳين سان واڻين کي ڏسي رهيا آهيون ته هو واپار کي ٻارين پچين وٺي ويا آهن ته دنيا ۾ ڪيتري قدر ترقي ڪري چڪا آهن. اهڙي طرح عربستان ۾ شهرن جا مسلمان ته اڪثر واپاري آهن ته آسودا به آهن ۽ هينئر بدوي به واپار کي وٺي ويا آهن ته هو به آسودا ٿي رهيا آهن. هي واپار جو ڌنڌو اسان مسلمانن جو ورثو آهي، سو اسان کي ئي ڪرڻ گهرجي ۽ نوڪري غلامي آهي سو اهو ڌنڌو ڀلي ته غير مسلمانن لاءِ ئي وقف ڪري ڇڏجي. انشاء الله تعاليٰ.

خير پوءِ ته ظهر نماز بعد بدون اربع اربع ڪري تياري ڪئي ۽ جلدِي قافلو روانو ڪيائون. قافلو هلندو هليو تائين تاريخ ۲۳ محرم ڏينهن اڱاري جي علي الصباح خير سان هلي جده شريف جي ڪوٽ جي دروازي وٽ پهتو. دروازي وٽ شيخ ابراهيم صباغ معلم جو وڪيل ابوبڪر انهيءَ مهل اتي اڳتي موجود هو. دروازي کلڻ بعد اسان کي

شور سان ڏسڻ ۾ آيو تاريخ ۲۹ محرم جي جهاز عربي سمنڊ ڇڏيو ۽ هندي سمنڊ ۾ داخل ٿيو ۽ اٿاهون وٺي اسان نماز ساڳو الهندي طرف منهن ڪري پڙهڻ شروع ڪئي، ڇاڪاڻ جو هن وقت تائين اسان مختلف طرفن ڏي منهن ڪري نماز پڙهندا ويا هواسون ۽ آياسون. مون غور ڪيو ۽ ڪعبه الله شريف جو تصور خيال ۾ آئي معلوم ڪيو، جيئن مڪه معظمه ۾ سندس ويجهو طواف ڪيو هوسون. تيئن پراهون ۾ ڪري آياسون. مثلاً حج تي ويندي جڏهن عدن پهتا هواسون تڏهن الهندي کان ڦري اتر طرف منهن ڪري نماز پڙهندا ويا هواسون. جڏهن ڪامران پهتاسون ۽ ڪامران کان بعد جده روانا ٿياسون تڏهن هوريان هوريان ٻن ٻن چئن چئن پهرن کان پوءِ پنهنجو منهن نماز لاءِ اتر کان اوڀر طرف ڦيرائيندا وياسون. جده شريف ۾ پهچڻ بعد نماز سر اوڀر پڙهي سين، جده کان مڪه معظمه تائين اهڙي طرح وري جڏهن مڪه معظمه کان مديني منوره ويا هواسون تڏهن سر ڏکڻ پڙهندا وياسون ۽ مديني شريف کان موٽندي منزل ذهبان تائين پڻ اهڙي طرح منزل ذهبان کان جده تائين ۽ جده کان ڪامران تائين ساڳو اوڀر ۽ ڪامران کان عدن تائين ساڳو اتر پڙهندا آياسون ۽ عدن کان بعد ساڳو پنهنجي وطن وارو طرف اچي ورتوسون

غرض ته ڪعبه الله شريف کي چوڌاري ڦري آياسين - سبحان الله قربان اسلام جي عمدي تعليم تان اسلام جي اها تعليم آهي ته اوهان مسلمان هڪ الله جي عبادت ڪريو ۽ ان وقت پنهنجو منهن ڪعبه الله شريف ڏي ڪريو پوءِ ڪاٿي به ڪٿي هجو. يعني جيڪڏهن ڪعبه الله شريف جي اوڀر ۾ آهيو يعني هندستان ۾ خواه ان جي متصل ملڪن ۾ ته ڏکڻ منهن ڪريو ۽ جيڪڏهن ڪعبه شريف جي ڏکڻ ۾ آهيو ته يعني ڏکڻ منهن ڪريو ۽ جيڪڏهن ڪعبه شريف جي اوڀر ۾ آهيو ته اوڀر منهن ڪري، انهيءَ تعليم جو ڪو اهو غرض ناهي ته اوهين ڪعبه جي وجود جي عبادت ڪريو، يا بت پرستن وانگي ڪعبه جي پٿرن جي پوڄا ڪيو، نعوذ بالله منها بلڪ اهو غرض آهي ته اوهان سڄي جهان جا مسلمان هڪڙي الله جي پوڄا ڪريو. اهڙي حالت ۾ جو اوهان جو منهن ڪعبه الله شريف ڏي هجي، پوءِ ڪهڙي ملڪ ۾ به ڪٿي هجو. هي غور ڪرڻ جو مقام آهي ته



اسلام جي سهڻي تعليم سڄي جهان جي مسلمانن کي ڪيئن نه پاڻ ۾ ملائي ڇڏيو آهي، اها تعليم اخوت اسلامي جو هڪ عجيب مثال آهي مسلمان، مشرڪن وانگر حيوان پرست يا بت پرست يا دريا پرست يا آڱ پرست نه آهن، بلڪ سڀئي هڪ الله تعاليٰ جا پوڄاري ۽ نبي تي ڪلمون پڙهندڙ آهن، پوءِ ڪٿي به هجن ڪهڙي ٻولي وارا ۽ ڪير به هجن. مطلب ته غير اسلام وارا جيڪڏهن پنهنجي دلن مان تعصب ۽ دشمني ڪڍي سڄي دل سان اسلام جي فقط هن تعليم جو ملاحظو ڪن ۽ اسان جي فقط نماز واري عبادت ۾ غور ڪن ته جيڪر لا اله الا الله محمد رسول الله صلي الله عليه وسلم چوڻ ۾ مطلق دير نه ڪن. مگر افسوس آهي جو هنن جي دلين ۾ ۽ ڪنن تي الله تعاليٰ مهر هڻي ڇڏي آهي جو حق نه دل سان هٻائيندا نه ڪنن سان ئي ٻڌندا ۽ هنن جي اکين تي پردو آهي جو حق ڏسي نه سگهندا. الامان - ويچارا دنيا ۾ ته دين الهي جي فيض کان محروم آهن پر آخرت جي سخت عذاب کان به ڇٽل نه هوندا. نعوذ بالله من شر ذالڪ.

خير پوءِ ته جهاز پنهنجي هندي سمنڊ ۾ هلڻ لڳو پر سمنڊ جي هڪ اهڙي سخت ٻارڻي منجهان اچي لنگهيو، جتان جهاز کي اهڙا لوڏا اچڻ لڳا جهڙا پينگهه ۾ ايندا آهن. اهڙي حالت هجي جو هڪ پاسي سمهيل هجون ته لوڏي تي پئي پاسي اٿلجي ويون. ٿانون ٽپڪن جو ته ٽهڪو پيو پوي. حاجن ويچارن جا رڌل. ڊيگڙا اونڌا ٿي پون ۽ اتي جا ته حاجن ۾ ڪوڪرا هجن جو مان به ڪيترائي دفعا ڪئي. ڀلا سانوڻي جو سمنڊ سو الله الصمد سڀ ڪنهن جي زبان تي جاري هو. ٻه ڏينهن سانده اها حالت هئي. آخر وري اچي مائيڻي سمنڊ ۾ پياسون جو پوءِ فرحت ٿي الحمد لله. الله تعاليٰ جي فضل سان هن جهاز جي حجاج ڏي ٻي ڪل خيريت هئي، ڪن ٿورن سنڌن دستن جي شڪايت ڪئي ٿي جن کي دوا پيارم ته تندرست ٿي پيا هوا. هن جهاز ۾ اڳئين جهاز کان فساد به گهڻو جهڪو هو، جنهن جو قوي باعث اهو هو جو ايراني هن جهاز ۾ بلڪل ٿورا هوا.

ڪراچيءَ  
سنڌ  
پهچي

تاريخ ۳ صفر المظفر سنه ۱۳۴۵ھ ڏينهن جمع جو ٻي بجي ڌاري جهاز خير سان منهوڙي ۽ ڪياماڙي جي وچ ۾ اچي پهتو ۽ اسان

خوشي وچون جهاز جي حاطي وٽ بيهي بندر ڪياماڙي ڏي ڏسڻ  
 لڳاسون جو ڏٺوسون ته سامهون سون هزارن جي تعداد ۾ مخلوق  
 حجاج جي انتظار ۾ بيٺي آهي، جهاز کي ويجهو ايندي ڏسي هنن الله  
 اڪبر جا نعرا ۽ سلامن جا اشارا هڻن سان شروع ڪيا ۽ اسان به  
 سندن جواب ۾ ائين ڪيو، تانجو هوريان هلي جهاز ڪنڌي سان لڳو.  
 جهاز بيٺو ته جهاز کي هڪدم ڏاڪڻيون لڳيون. جن تان ڪراچي جا  
 لهندڙ حجاج لٿا ۽ اسباب مزورن لائو. باقي جهاز ۾ ٻه حصا حجاج  
 رهيا، جن کي بمبئي بندر تي لهڻو هو. پوءِ اسان به هڪ مزور کان  
 اسباب ڪڍائي ٻاهر سرڪاري بارڪن ۾ آندو، جتي ڪيس ست آن  
 مزوري ڏئي روانو ڪيوسين. حاجي عبدالله ۽ حاجي بخش جيڪي  
 بيوفا ٿي مون کان اڳي ئي هليا آيا هئا، سي به اتي موجود هئا ۽ اچي  
 مليا. ايتري ۾ اتي ٻئي سرڪاري ڪامورا انگريزي لباس ۾ آيا جن  
 اچي سڀني جي سامان جي تلاشي ورتي، شايد انهيءَ گمان تي ته متان  
 ڪنهن حجاز کان هٿيار ٽنجه يا بندوقن جهڙا آندا هجن. انهيءَ مهل  
 انهيءَ بارڪن ۾ ٻئي طرف کان ڪراچي جي ڪن سڀني جن حجاج جي  
 دعوت لاءِ اڳيئي پلاءَ جون ديڳيون تيار ڪرائي رکيون هيون، تن جي  
 نوڪرن هر هڪ کي گلن تي وهاري ماني ڪرائي، پوءِ رخصتي ڏني.  
 مانيءَ بعد ڪي سنڌي ڳوٺ وڃڻ لاءِ ريل ۾ سوار ٿي ٿيا جا  
 ان وقت اتي جو اتي تيار بيٺي هئي ۽ ڪي ڪراچيءَ شهر ڏي روانا ٿيا  
 ۽ حاجي نبي بخش فقير به اوڏهن ويو ۽ اسان به هڪ گاڏو هڪ روپيه  
 هڪ آن ۾ پاڙي تي ڪري ان ۾ پنهنجو اسباب رکائي ڪراچي آيا سين،  
 رات جو صوبه سنڌ خلافت آفيس ۾ ٽڪياسين ۽ شهر جو ڪم ڪار  
 لاٿوسين. صبح جو سواءِ حاجي ابراهيم شڪارپوريءَ جي جو هو  
 پنهنجي سانگي سان رهي پيو، اسان ڏهين بجين ڪوٽيا ميل ۾  
 حيدرآباد جون ٽڪيٽون وٺي چڙهياسين، ڇاڪاڻ جو حاجي نبي بخش  
 لاشاري اسان کي دعوت ڪئي هئي. آخر ۲ بجي ڌاري حيدرآباد  
 اسٽيشن کان اچي لٿاسين هڪ رات ۽ هڪ ڏينهن حاجي نبي بخش وٽ  
 ترسياسين، حاجي عبدالله راڻي پوري جو ڪراچي کان جدا ٿي ويو سو  
 به اتي حاجي نبي بخش وٽ اچي نڪتو، شام جو حاجي نبي بخش

کان رخصت ورتي سين ۽ تاريخ ۶ صفر رات سومر جي ساڍي ڏهين بجي واري گاڏيءَ ۾ سوار ٿياسون، مگر حاجي عبيدالله ۽ حاجي بخش جن وري به بيوفائي ڪئي جو آخرين سفر ۾ به سنگت ڪري نه هليا ۽ ٽڪي پيا، چيائون ته اسان سڀاڻي پنهنجي سهوليت تي اينداسون. خير پوءِ ته ساري رات گاڏي ۾ هواسون. صبح جو مان ۽ حاجي عبدالله پنهنجي ڳوٺ واري اسٽيشن راڻيپور کان خير سان اچي لٿاسون ۽ حاجي امير بخش جنهن کي پنهنجي ڳوٺ جي سهنج تي لهڻو هو سو چڙهي ويو. اسٽيشن راڻيپور تي شهر راڻي پور جا ڪيترائي ماڻهو منهنجا دوست ۽ حاجي عبدالله جا عزيز اڳي ئي اچي موجود ٿيا هوا، ڇو جو هنن کي ڪراچي پهچڻ ۽ ڳوٺ اچڻ جو اطلاع اڳوات ڏنو هيو سون. سڀ خوب پاڪر پائي مليا ۽ مبارڪون چيائون ۽ نماز فجر جي پليت فارم تي باجماعت پڙهي سون. پوءِ اسٽيشن کان ٻاهر نڪتاسون ته ميان غلام علي شاه ساڪن هالاڻي منهنجو پقات ۽ ميان محمد شاه درازائي منهنجو چاچو پڻ نظر چڙهيا ۽ مليا تنهن کان پوءِ روانا ٿياسون ۽ شهر جا مولودي مولود چوندا هليا. تانجو شهر جي پيرن جي خانقاه واري مسجد ۾ اچي پهتاسون. جتي حاجي عبدالله ۽ مان نفل شڪراني جا پڙهياسون ۽ خانقاه وارن مقبرن جي زيارت ڪئي سون. تنهن کان بعد حاجي عبدالله ۽ سڄي جماعت کان موڪلائي ميان غلام علي شاه وارن سان گڏجي درازين پهتس ۽ ساڳا مولودي به اوستائين ساڻ هليا. وري اتھون جي خانقاه واري مسجد ۾ به نفل شڪراني جا پڙهي خانقاه جي زيارت ڪري پوءِ چاچي محمود شاه جن جي حويلي ۾ ويس جتي منهنجا هالاڻي وارا عزيز پڻ موجود هوا. مڙئي اچي مليا ۽ ڏوپهرو اتي ڪيم.

تاريخ ۷ صفر المظفر سنه ۱۳۴۵ھ رات اڱاري جي نماز عشا

بعد پنهنجي ڳوٺ اڳڙن لاءِ پنهنجي خليفه واليدني سميت سندس اث تي روانو ٿيس. اڌ رات بعد رستي ۾ حاجي علي مراد منهنجو مريد مدرسه دار الصلاح جو معلم مليو ۽ منهنجو پٽ صلاح الدين پڻ ساڻ هوس. خبر ڪيائين ته اڄ اوھان جي اچڻ جو افواه ٻڌو هوسون، تنهن ڪري اسان ٻئي ۽ اوھان جو پيءُ عبدالڪريم شاه ۽ قاضي محمد خان ۽



سائين ڏنو فقير ڪنير اوھان جي استقبال لاءِ ڳوٺان نڪتا آھيون. عبدالڪريم شاھ وارا ته اٺ تي چڙھي اسان کان به اڳ روانا ٿي ايڏانهن آيا آھن ۽ اسان دير دير سان هن گھوڙي تي آيا آھيون، شايد هنن کان رستي جي مٿ ٿي وئي آھي، جنهن ڪري اوھان سان ملي نه سگھيا آھن. خير پوءِ ته پنهنجي پٽ کي پاڻ سان چاڙھيم ۽ راھي ٿياسون. تانجو خير سان صبح جي نماز کان به اڳ پھچي وياسون. عبدالڪريم فقير منهنجو مريد به مون سان ڳوٺ جي ٻاھران ئي مليو جو هو به منهنجي ملڻ لاءِ گنبت وارو رستو وڃي رھيو هو، اھائي مهل ھئي جو مامون محمد خان ۽ منهنجو ڀاءُ اچي مليا، جي درازن کان وڃي موٽيا هوا، پوءِ صبح جي نماز گڏجي پڙھي سون. صبح جي نماز بعد ڪيترا سارا ماڻهو اچي نڪتا ۽ مليا. اشراق بعد نفل شڪراني جا پڙھي پنهنجي ڏاڏي سائين جي مقبره وٽ ختمون چئي پنهنجي گھر بخير و سلامتيءَ سان داخل ٿيس. الحمد الله علي ذالڪ.

نوٽ: مٿي بيان ڪيل ”پيش لفظ“ ۾ اهو ٻڌايو ويو آھي ته شهيد عبدالله شاھ فتاحي عالم ۽ اديب ھئڻ سان گڏوگڏ شعر و شاعريءَ سان پڻ شوق فرمائيندو هو. پاڻ ھونءِ ته گھڻي قدر شاعريءَ جي هر صنف تي طبع آزمائي ڪئي اٿس. ڪافي ۽ غزل کان ويندي لاڙي (سھري) تائين، جيڪو پنهنجي وڏي پٽ سيد صلاح الدين شاھ عرف مير حسن شاھ (مرجوم) جي شاديءَ جي موقعي تي لکيو ھئائين. پر پاڻ جيئن ته بنيادي طور ”عاشق رسول“ ھئا، تنهن ڪري سندن شاعريءَ جو وڏو حصو مولودن تي مشتمل آھي. ھتي نموني طور سندن ڪلام جو ڪجهه حصو جيڪو هن وقت ھٿ اچي چڪو آھي، سو پڻ سندس ”حج سفرنامي“ سان گڏ ڏجي ٿو ته جيئن اهو به محفوظ ٿي وڃي.

## چونڊ ڪلام

### توحيدِي مولود

- ڪو ڪنهن جي ثنا ڪرڻ وارو  
 مــــون خدا ئي خدا ڪرڻ وارو  
 ۱- خدا جو ذڪر گهڻو هو ٻڌ تون غافل غور سان  
 هر گهڙيءَ مصطفيٰ ڪرڻ وارو ...  
 ۲- مومن سچو اهو آه مسلم سچو اهو آه  
 لا اله الا الله ڪرڻ وارو ...  
 ۳- ڪارساز هڪ خدا مڃ، غير کي ڏي تون ڇڏي  
 ڪم سڀئي تنهنجا ڪرڻ وارو ...  
 ۴- خالق اڪبر خدا آ، مالڪ و مختيار آ  
 هڪدم فنا ۽ بقا ڪرڻ وارو ...  
 ۵- توحيد سان رک شوق تون ايمان وارا اي ادا  
 نه ٿي تون بنڊا شرڪ ڪرڻ وارو ...



## مولود شريف

صل علي، صل علي، صل علي، صل علي!

الله، پڻ ملائڪ سندن - درود نبيءَ تي ٿا دائر پڙهن

اوهين به پڙهو چونه هر هر منا ...

نالو محمد جيڪو ٻڌي - لازم پڙهن صلاوة ٿئي

پڙهي پل پوءِ هڪدم ته هر هڪ ادا ...

درود پڙهن ڪان جنهن نفرت ڪئي - منافق ٿيو تنهن ته غفلت ڪئي

ڪر توبه دل سان پڙهي سو دفعا ...

درود پڙهن آهي دردن دوا - جو ڪثرت ڪري، لهي آخر شفا

ٽين دل جا مطلب تنهن ڪان سواءِ ...

”شوق“ سان پڙه تون فتاحي درود - آهي قبر ۾ حامي درود

راضي پوءِ توتي ٿئي خود خدا ...

## مولود شريف

پاڻ پساءِ سهڻا نبي، مرحبا جئرا نبي، مرحبا اعليٰ نبي!  
تو لئي روز سڪان سرور - روئي هنجون هاريان هر هر

من ترس پئي تو کي ڏسي

مديني جيتري ٿئي قسمت - خواب ۾ تنهنجي ٿئي زيارت  
اهو عرض اگاهه سخي

مير مديني گهراءِ مون کي - عمر منهنجي گذري جتي  
۽ پڻ اتي ٿيڻ ٻئي

قيامت ۾ اي شاه شفيع - وقت شفاعت جي عربي  
شل ياد هجي هي امتي

”شوق“ سان توتي مان پڙهان - لک صلواتون سوز منجهان  
مرڻ تائين شل مڪي!

## مولود شريف

- منهنجا مولا آڻاءِ مديني مون کي  
 غم لاه، گهراءِ مديني مون کي
- ۱- قافلي وارا ويا مون کي اڪيلو هت ڇڏي  
 چوته بيگانو ئي سمجھي کين ورتئون سڏي  
 هاڻي پاڻهي پهچاءِ، مديني مون کي
- ۲- مون کي ستايو سنڌ پنهنجي ۽ هندوستان آ  
 بيڪسي پي مفلسي پي ۽ ڏکڻ ارمان آ  
 سائين! ستت سڏاءِ مديني مون کي
- ۳- نه راه خرچ آ مون کي نه طاقت آ نه مال  
 کيئن وڃي پنهنجي نبيءَ جو مون ڏسان حسن و جمال  
 کيئن پي راحمر رساءِ مديني مون کي
- ۴- دل ۾ دائر شوق آ، باقي حياتي اي خدا  
 ٿيان مجاور مصطفيٰ جو هر گهڙي هر دم سدا  
 منهنجا رب رهاءِ مديني مون کي

## مولود شريف

- اي عرض ٻڌ ٻاجهارا منهنجو به اڄ ڪٿي  
نالو نصيب پنهنجو اسان کي ڪرين ڏئي
- ۱- اسان مان مراد امت محمد مٺي جي آهي  
من هي سوال سائين توکي اچي وڻي
- ۲- امت حبيب تنهنجي جي آهيون خدايا  
توکي دنيا ۾ ڀارت جنهن ڪٿي هئي گهڻي
- ۳- راضي رهين تون يا رب عاصين اسان تي هر دم  
سئون دڳ پساء اسان کي هدايت جو هٿ هڻي
- ۴- اولاد سان اسان کي اسلام تي جيارين  
ٻانهن پنهنجن ۾ آخر شل "شوق" سان ڳڻي

## مولود شريف

- نبي پنهنجي جي اي مولا پسائج پاڪ پيشاني  
 پيمبر پاڪ جو مون کي ڏيڪارج نور نوراني  
 ۱- تنهنجو حبيب آ نرمل، تنهنجو محبوب آ مرسل  
 تنهنجو معشوق آ اڪمل، بشر ڪونهي سندس ثاني  
 ۲- دنيا ۾ ٿو رهان غافل، ڪجان واهر سندي سائل  
 رهي ايمان شل ڪامل، ٿئي اهڙي ڪا احساني  
 ۳- مڪي معظم گهرائج مون، منا عرفات آئائج مون  
 مديني پڻ رسائج مون، وسي تنهنجو جتي جاني  
 ۴- ”شوق“ بيشڪ آهي عاصي، پيو آ غير ۾ ڦاسي  
 ڪجان پنهنجو سدا پياسي، ڪري مالڪ مهرباني



## مولود شريف

- صل عليٰ شڪر بندا ذڪر خدا ڪر پيو تون  
 الله هو الله هو الله هو الله هو  
 ۱- يا نبي تو جهڙو ڪو بشر خوبرو،  
 نه ڪي ٿيو آ نه ٿيندو هوبهو  
 رحمت عالم صل عليٰ نيك خو.  
 ۲- تو ڪيو خلق تي آ ٿورو وڏو،  
 پتي شرڪ ڪفر جو جڳ مان تڏو،  
 تو پڪيڙي جهانن ۾ وحدت جي بو،  
 ۳- احسان امت تي ڪروڙين ڪيو،  
 تعليم اسلام و ايمان ڏنو،  
 تبليغ ڪيو جا بجا سو بسو  
 ۴- ”شوق“ سان شفقت ڪجو روز جزا،  
 بخش ٿئي تو اڳيان مڙني جي خطا  
 هر هڪ نه ٿئي شرمندو روبرو.

## مولود شريف

- محمد مت مرسل نه ٿيو آ نه ٿيندو،  
 جهڙس بشر افضل نه ٿيو آ نه ٿيندو.  
 ۱- رحمت العالمين سندس لقب حقيقي،  
 جهڙس نبي نرمل نه ٿيو آ نه ٿيندو.  
 ۲- محبوب رب العالمين آهي بلاشڪ،  
 جهڙس اصل اجمل نه ٿيو آ نه ٿيندو.  
 ۳- خوبي سندن نرالي ختم المرسل سندي،  
 جهڙس نبي اڪمل نه ٿيو آ نه ٿيندو،  
 ۴- ”شوق“ مئون نئين مڃي زير دستي،  
 جهڙس مير مڃيل نه ٿيو آ نه ٿيندو.

## مولود شريف

- سردار آ محمد، جنهن امت تي احسان ڪيو
- ۱- ٿي رات معراج نماز فرض، مٽي امت جي پنجاه وقت،  
تخفيف ڪرائي ستائي سيد بچي پنج وقت نماز رڳو
- ۲- بدعت شرڪ جي پاڙ پتي، ڪفر بتن کي ناس ڪري،  
توحيد سبق امت کي ڏسي، تنهن بار رسالت جو لاڻو
- ۳- ڪري بيان احڪام الاهي، ڪيرائين خلق جو هٿ گمراهي  
تنهن کي سنيڪاريائين پاڪائي، اهڙو آ پاڄهارو.
- ۴- ”شوق“ مٿون ٿي تون عربيءَ جو، محب مٿي تون مدنيءَ جو،  
ٿي تابع تون ته قريشيءَ جو، ڪندو محشر ۾ به شفاعت سو

## مولود شريف

جيئن محشر ۾ مان جيئرو ٿي ايندس،

اتي صل عليٰ پيو پڪاريندس.

۱- جڏهن قاضي قيامت ۾ ٿيندو خدا،

تڏهن مون کان به عملن جي ٿيندي پڇا،

مان ته دامن محمد جهلي بيهندس.

۲- ايندا بخشائڻ امت جا جرم و خطا،

تاج پهري شفاعت جو روزِ جزا،

مان بهرو شفاعت سندو وٺندس.

۳- حشر ۾ ڪندا نفسي نفسي نبي،

جتي عربي ڪندو امتي امتي،

مان ته لبيڪ لبيڪ چئي ڏيندس

۴- هوندا ڪُل انبيا اوليا ساڻ تن

شل مون کي به پاڻ سان ساڻ گڏن

پوءِ ته شوق مئون شڪر ادا ڪندس.

## مولود عربي

الحمد لله الذى خلق السماء لمحمد

اعطى كمالا كاملا فى الانبياء لمحمد

بَدْرُ  
من وجهه شمس الضحى - من خدّه بدر الدجى  
من ذاته نور الهدى - ملك العلى لمحمد  
والشمس فى تعريفه - الليل فى توصيفه  
يس فى تشريفه - نزل الضحى لمحمد  
لولا كان خطابه - أم الكتاب كتابه  
خير المآب مآبه - سعد العلى لمحمد  
صديق فى تصديقه - فاروق فى توفيقه  
عثمان فى ترفيفه - حيدر فى تنفى لمحمد



## چئن يارن جي ساراه

رڪ عشق سدا سندنو چئن يارن،

چو جو عشق نبيءَ جو آ عشق سندن.

۱- هُو نبي سان گڏ اهي دنيا هن ۾ هر دم،

ڪيو ساهه فدا هو تن مال ۽ ڌن.

۲- روضي نبي جي ڏسڻ کان سڪندا آهيون،

پر تهين ۾ وڏا گڏ آهن يار دفن

۳- ڪربلا ماڻهو نين لاش بخشش لئي،

جيڪي مديني ۾ گڏ بخشل چونه هجن.

۴- ساراه جن جي ڪئي خدا تن کي ”شوق“ سان مڃ،

ره خادم ٿي تون صاحبن سپين

## نصیحت پریو کلام

(وعظ بعد چيو وڃي)

- چڏ ڪٿي انسان غفلت تون خدا جي واسطي،  
فکر ڪر ڪجهه تون ڀلا روزِ جزا جي واسطي.
- ۱- بُغض، غيبت، ڪوڙ، رشوت ۽ زنا، چوري، نشو.  
ٿو ڪرين ڏينهن رات عمر بي بقا جي واسطي.
- ۲- فخر زرتي يا حڪومت تي آتائين موت،  
هڪ ئي تربت آهي پو شاهه وگدا جي واسطي.
- ۳- حق جي نافرماني ڪان باز آ تون باز آ،  
باهه دوزخ جي ته پڙڪي ٿي سزا جي واسطي.
- ۴- دوزخي ڪم ٿو ڪرين ڪيئن طلب جنت جي رڪن،  
حورو جنت خاص آ بس پارسا جي واسطي.
- ۵- پنج وقتي پڙهه شريعت ۾ گهڻو تاڪيد آ،  
فجر، ظهر و عصر، مغرب ۽ عشا جي واسطي.
- ۶- ڪار ڪم سڀ چڏ زمانِي جا ٻڌي تون بانگ ڪي،  
اڄ تون مسجد جي اندر جمع ادا جي واسطي.
- ۷- ڪر نيڪ سڀ پنهنجا عمل جن جي ڪري هت قبر ۾،  
باغ رضوان مان دري پئجي هوا جي واسطي.
- ۸- ره ”شوق“ محڪم دين تي ۽ دڄ خدا کان روز و شب،  
پڙهه درود حق محمد مصطفيٰ جي واسطي.

## ناصرحانو ڪلام

- اي مسلمانو اوهان کي ڇا ٿيو  
جوش ايمان اڄ اڳوڻو ڇو ويو.
- ۱- اڳين زماني جا مسلمان محو هوا،  
توحيد جي تبليغ ۾ اي پيائرو.
- ۲- ياد خدا ۾ سي هئا اهڙا غرق،  
تن جو تعلق ڄڻ دنيا سان ڪم هيو.
- ۳- نماز روزي جا هئا پابند سي،  
ڪين هرگز ڪيئون قضا هڪ وقت ڪو.
- ۴- پير تن جا ٿي سڃيها نماز ۾،  
تن کي هو خوف خدا بيحد گهڻو.
- ۵- مرڻ تائين ڪئي ادا حضرت حسين،  
جسم توڙي هو ڦٽيل تن جو سڄو.
- ۶- هئا مجاهد ۽ سخي مومن اڳيان  
جان ۽ مال تن قربان ڪيو.
- ۷- شوق مان ڪيون پيروي تن جي ادا  
آخرت ۽ هي جهان پو ٿئي چڱو.

## ناصرانو ڪلام

(نڪاح کان پوءِ پڙهجي)

- ادا مومن مسلمانو ڪيو شاديون چڻيو بچڙا،  
وڌي امت محمد جي لڳو مولا کي پو منڙا.
- ۱- نڪاح سنت رسول آهي ثابت حديثن ۾،  
سنت جا ترڪ ڪندڙ سي ناهن سرور ڏهون سچڙا،
- ۲- مردن عورتن جا گڏ جوڙا جوڙيا آهن خالق،  
ڪيو حق ۽ وڏو گڏ جو ڌڻي ڏيندو ڏيئڙ پڻڙا.
- ۳- شرع موجب روا آهي چئن زالن اندر پڙڻو،  
اهي پڻ جيتريون پڙڻيو مگر زاني نه ٿيو بچڙا.
- ۴- نڪاح هن گهٽ جو دائم ڪري برڪت سندو مولا،  
گهرو درگاه ايزد مان دعا اهڙي ڪڍي هٿڙا.
- ۵- نصيحت ”شوق“ ڪر سڀ کي رهي رڻر نڪو ڪنوارو،  
پڻ قومن مان قيامت ۾ هجون تعداد ۾ ڪڙڙا.

## ناصرانو ڪلام

- بي دين جي مريد جي ڄڻ آيزيد جي،  
 بي دين جي مڃوتي ڄڻ آ پليد جي.  
 ۱- بي دين کي نه مڃ تون جي سرڪين ته ڇا ٿيو،  
 مڃ پيروي حسين امام شهيد جي.  
 ۲- مريديءَ جي معنيٰ آه هدايت جي حاصلِي جي،  
 ڪر سوادا تون بيعت رهبر رشيد جي.  
 ۳- ڏن جي مريدي پيري هي پڻ رسم بد آ،  
 ڪر تون ڦٽي ته دعويٰ انڌي تقليد جي.  
 ۴- وٺ ”شوق“ تون ته مرشد جو بي طمع آ ڪامل،  
 دامن پڪڙ تون اهڙي صالح سعيد جي.



## ناصرانو ڪلام

- اي مسلمانو رڪو خوف خدا جو هر دم،  
 ڪيو سڄي دل سان توبه ۽ حيا شرم.  
 ۱- بدعت شرڪ جي پاڙ پتي پڙهو ڪلمو،  
 توحيد مڃو الله سنڌي ادا پيائرو،  
 فخر ڦٽو ڪيو ۽ ٿيو مومن اوهين سالم،  
 ۲- پنج ئي وقت نماز پڙهو مسجد جي اندر،  
 پر ادا ڪيو با جماعت سفر ۽ حضر،  
 فزق ڪفر اسلام نماز آه بني آدم.  
 ۳- حج زڪوة لازم آجي آهيو آسودا.  
 پر فرض سڀين رمضان سنڌا روزا،  
 هر حال رڪو مند سرد هجي يا گرم.  
 ۴- شوق سان صلوة اوهين نبيءَ تي پڙهو  
 عمل پنهنجا نڪ ڪيو اي سچا عاشقو،  
 من قيامت ۾ ڪري قادر ڪو ڪرم.

## سهر

(پنهنجي پٽ جي شاديءَ جي موقعي تي چيل)

وه واه بنا! تنهنجي شادي، ٿي شادي خانہ آبادي!

تنهنجي شاديءَ ۾ مائٽ گڏ ٿيا - تنهنجا دوست پيارا اچي ويا

ڏين توکي مبارڪبادي!

تنهنجي شاديءَ ۾ ڪيئي ٿيا طعام - ٻوڙ پلاھ حلوا جام

ماني سڀ ڪنھن ڍو ٿي کاڌي!

تنهنجي شاديءَ ۾ ساراھ نبيءَ جي - ٿئي مذمت ٿي دشمن گندي جي

ٿي وئي بدعت جي بربادي!

تنهنجي شاديءَ ۾ قرآن پڙهجي - ٿو وعظ نصيحت ٻڌجي

ٿي ابليس سان آھ تعدي!

پھريون توکي ڏين ٿا مبارڪ - پوءِ پڙھين ۽ ماڻھن کي مبارڪ

ٿي وئي مست خوشيءَ ۾ ماءُ دادِي!

تنهنجو ”شوق“ مان دعاگو فتاحي - توکي بخشي حياتي الاهي

شل ماڻھن پنهنجي سھري زادي!

## غزل

- وسايو تو بره جو تيرُ ڪٿ سو پار لنگهڻو آ،  
 چپايو يار اهڙو ئي عمر ساري نه چرڻو آ،  
 ۱- آيس مهمان ٿي تو هنيون تير چو ناحق،  
 آهين ظالم چوان پيو ڇا زياده ڪين ڪڇڻو آ.  
 ۲- لڇان ٿو درد ۾ جڏهين، وڃان ٿو مان جراحن ڏي،  
 ڏسي چرڪي چون ٿا سي، اسان کان ڪين ڇڻڻو آ.  
 ۳- يڪو تاڪون رلان ٿو پيو، جُهران ٿو ۽ جهپان ٿو پيو،  
 سدائين سُر آ سڪ جو، سنداين دل ۾ لڇڻو آ.  
 ۴- ڏي ڪو ديدار جو درمل، ڪڍي وٺ يا ته پنهنجو تير،  
 ٻنهي سوالن منجهان هڪڙو، توکي هرگز به مڃڻو آ.  
 ۵- نالي مولا جي سُن، سُهڻا، دوا منهنجي توت آهي،  
 ملم ميلاپ جي لائين ته جهٽ پت سُر وڃڻو آ.  
 ۶- يارائي ”شوق“ سان رک تون، ڦٽيل پنهنجو نه ڇڏ هاڻي،  
 سوا منهنجي، پيو تنهنجو سڄو عاشق نه ٿيڻو آ.

## غزل

تو لئي مٺا حيران گذاريان،

تو کان جدا شل مان نه گذاريان.

۱- تو لئي رُټان ٿو دربدر، کجهه قياس ڪر،

تو لئي عمر فقيرانه گذاريان.

۲- رحم ڪر مون کي رهائ هر دم پاڻ سان،

تو کان سواءِ ويران گذاريان.

۳- بي وفا ٿي نه تون مون سان سڄڻ،

تو بنان مٺا ٿو مستان گذاريان.

۴- رقيب ڏي نه ڏس، تون بس مون ڏي نهار

شوق مان پو شادان گذاريان.

## غزل

- اڄ عيد آهي گهر گهر، پنهنجي به عيد ٿي آ،  
 مُيسر وطن ۾ مون کي، دلبر جي ديد ٿي آ.
- ۱- جدائي جو داغ مٿجي ته نيٺ ويو هليو اڄ،  
 وڏا پيال رب جا پايان، قسمت سعيد ٿي آ.
- ۲- فضل خدا ٿيو آ، محبوب آه هتي ۾،  
 شامل مون سان برابر غيبي تائيند ٿي آ.
- ۳- ڏني آ ڪريم مون کي ته غمگسار نعمت،  
 رقيين جي نظر بد اڄ بلڪل بعيد ٿي آ.
- ۴- وه شوق مان خوشيءَ سان تنهنجو پرين آ تو وٽ،  
 گڏ گهوت ڪنوار سان ٿيو پوري اميد ٿي آ



## غزل

- مقدر جو وري چمڪيو عزيزو آه اڃ تارو،  
 وطن منهنجي هلي آيو، مٺو محبوب موچارو.
- ۱- وڇڙيل هو جو ورهن جو، ڏنم تنهن منهن مڃڻ جو  
 سندم اڃ پاڳ بيحد ٿيو، لڻو من جو ته مونجهارو
- ۲- جنهن دل کان هيڪاندي، هيس لاچار مان ماندي،  
 اها الله آ آندي، خوش سرير ٿيو سارو.
- ۳- شڪر ڪيان، حمد پڙهان، ٿورا مالڪ جا ڳايان،  
 لکين لائق ٿي پايان، وريو آخر اجهو وارو.
- ۴- مبارڪ ڏيو مڙئي جيڏيون، دعا هيئن ڪيو سڀئي سرتيون  
 شوق مان ٻانهن کان ورتيون، جڙيو تنهنجو تر سان پيارو

## غزل

- قيد مان ڪڍي ڇڏ ادا عمر اياڻي،  
 ناحق جهلي تو چو آهي مارئي نماڻي.  
 ۱- پوڙ ۽ پلاءِ شربت وھُ جيئن لڳن ٿا تنهنجا،  
 منهنجي ماڳ جو آ ساڳ سنو ۽ منو آ پاڻي.  
 ۲- پازيب ۽ پنڙا پنهنجيون ٻن ڏيان سڀئي تنهنجا گهر،  
 ريشم ۽ پٽ پٽيهر پهرين نه مور جاڻي،  
 ۳- يونگيون پليون ٿي پايان، بنگلن تنهنجي کان جاڻي،  
 ڪوٽ نه مٽ ڪنڌيءَ جي ڪندي برجي بندياڻي.  
 ۴- وائي نه ٻي ڪا وات اٿم، رڳي تات ابائس  
 ڪڍ ”شوق“ ۽ تون سک مان پنهنجو پاڻ سڃاڻي

## غزل

- مٺا محبوب ميهارا، الله ڄاڻي ڪڏهن ايندين؟  
 اڳڻ تي دوست دل وارا، الله ڄاڻي ڪڏهن ايندين؟  
 ۱- ڪڏهن ايندين، ڪڏهن ايندين، ڪڏهن ايندين اڳڻ منهنجي،  
 وجهان فالون ڪڍي ڌارا، الله ڄاڻي ڪڏهن ايندين؟  
 ۲- جدائي ۾ مٺا تنهنجي جيئن جنجال آبيشڪ،  
 پري پاڻان نه ڪر پيارا، الله ڄاڻي ڪڏهن ايندين؟  
 ۳- سدا ساريان سڄڻ توکي اکين آرام ناهي ڪو،  
 تڪيان ٿورات ڏينهن تارا، الله ڄاڻي ڪڏهن ايندين؟  
 ۴- سنگدل ”شوق“ جي هاڻي خدا را له خبر جلدي،  
 تڪيان ٿورات ڏينهن چارا، خدا ڄاڻي ڪڏهن ايندين؟

## غزل

- پرين جي پار جا پاندي، ڀلي آئين، ڀلي آئين.  
 مٿل جي مڙھ سندا ڪاندي، ڀلي آئين، ڀلي آئين.  
 ۱- ڀلي آئين، ڀلي آئين، ڀلي آئين ادا ڦاسدا!  
 ڪيھي ڪلڙي تو آ آندي، ڀلي آئين ڀلي آئين.  
 ۲- خبر ڏي ڪا قريبن جي، سڄي ساري سڄڻ ساڻي،  
 جنھن لئي مون هجان ماندي، ڀلي آئين ڀلي آئين.  
 ۳- هئي ڪا يادگيري يار کي پي ڪا مٺا منهنجي،  
 مون کي سڪ آھ هيڪاندي، ڀلي آئين، ڀلي آئين.  
 ۴- شمع رو جي وصل جو ”شوق“ آ ڏاڍو صبا مون کي  
 ملي من ٻانهن سيراندي، ڀلي آئين ڀلي آئين.

## ناصرحانه کافي

- تلهم: کر نندڙي ڦٽي ات جاڳ ادا  
 هيڪل هلڻو اٿئي بلو ناهه بندا  
 ۱- ٿئي رات جڏهن ٿي پڪاري قبر  
 خبردار بندا، ڇڏ تون نند پچر  
 تون مهمان آهين هڪ ڏينهن پهر  
 ڪرياد وطن جتي رهندين سدا  
 ۲- نيٺ هتان تنهنجو لاش لڏي  
 مٺ مائٽ پڇا پنيون ٻارا ڇڏي  
 وٺي وارث ويندءِ توکي اصلي ٿڌي  
 تنهنجو هيڪل ڪوئي ۾ ٿيندو رهڻ جدا  
 ۳- پڇا ٻار سڀئي توکان وسري ويندا  
 سنگتي ساڻي تو سان ساڻي ڪين ٿيندا  
 جيڪي عمل هوندا، ڪم سڀئي ايندا  
 ڏس ڏيان ڌري منهنجا يار مٺا  
 ۴- ويهه غفلت ۾ نه تون هڪڙي گهڙي  
 ”عبداللہ شاه“ ريجهاءِ رب روئي رڙي  
 مرڻ شال ٿئي ڪلمو پاڪ پڙهي  
 پنهنجي ٻانهي مٿان ٿيندو راضي خدا



## فتاحي فياض سيد

عبدالله شاهه شهدائي فتاحي فياض سيد،  
تو رب جي ذات ريجھائي فتاحي فياض سيد.

پنج وقت سدا اي سيد سچا،  
ڪئي ڪانه قضا تو نماز خدا،  
مرحبا مرحبا اي منهنجا مٺا،  
تو جنت ۾ جاگير بنائي.

تو کي صابر صبر، نڪو فوق فخر،  
تنهنجو گهوٽ هي گهر، آ اڳڙا شهر،  
تنهنجو نظم نثر، تاثير اثر،  
چا شعر تنهنجو چا پڙهائي.

هيو رب جو امر، تنهنجو عالي قدر،  
ڪري ڪوفين قهر، ماريو ڏر دلبر،  
ڏر لعل دلبر، هي هي حشر،  
تو کي ساري پئي خلق خدائي.

تنهنجي طلب تمام، آهي من ۾ مدام،  
تون آلِ امام، تنهنجو شاهن غلام،  
صلواة سلام، پڙهن صبح و شام،  
آهي ورد وظيفو وائي.